
“मिथिला मिलन” पत्रिकाक योजना पैघ अछि। सफलताक 
कामना करैत छी। 
-उदय चंद्र झा विनोद, रहिका (मधुबनी ) 
“मिथिला मिलन' पत्रिकाक प्रकाशनक समाचार के स्वागत आ 
अशेष शुभकामना! 
- गंगेश गुंजन, नई दिल्ली 
“मिथिला मिलन' पत्रिका के सफलतापूर्वक प्रकाशन के कामना 
करैत छी 
-महेन्द्र, सहरसा 
कोरोना महामारिक मध्य “मिथिला मिलन' पत्रिका के प्रकाशनक 
साहसिक चेष्टा करबाक लेल संपादक महोदय श्रीमान चन्द्र मोहन 
झाजी के बहुत बहुत धन्यवाद। संगहि मिथिला मैथिलीक संवर्धन 
लेल हिनका द्वारा कयल प्रयास के सराहना करैत छी जे विपरीत 
कालो में प्रयासरत छथि। 
- डॉ. ललन कुमार झा, 
सेवा निवृत्त डिप्टी डायरेक्टर, शिक्षा विभाग, दिल्ली 
बहुत प्रसन्नता के बात जे “मिथिला मिलन? त्रैमासिक पत्रिका 
के प्रकाशन राष्ट्रीय राजधानी क्षेत्र दिल्ली सँ भ' रहल अछि। एही 
लेल धन्यवाद के पात्र छथि श्रीमान चन्द्र मोहन झाजी जे मिथिला 
मैथिलीक लेल सतत प्रयासरत रहला संगहि समय-समय पर अपना 
माटि, अपन भाषा के विकासक लेल प्रयास करैत रहलाह। हमर 
शुभकामना जे एहिना मिथिला मैथिली के विकास लेल समर्पित रहथि 
जाहि सँ नवका लोक अपना भाषा के महत्व के बुझय आ मैथिली 
भाषा के सतत विकास होइत रहय। जय मिथिला जय मैथिली! 
- शम्भू नाथ मिश्र, सस्थापक, अध्यक्ष, 
मिथिला कोशी विकास समिति, हटनी, मधुबनी 


मिथिला मिलन 


शुभकामना संदेश आ 


फेसबुकिया डाक 


पत्रिकाक योजना पढ़ल। योजना आ सपना, दुनू साकार हो, 
कामना अछि सतीश जी। 
- बिभूति आनंद, दरभगा 
वाह! मान' पडत जे योजना बहुत नीक आ स्वागत-योग्य अछि। 
मैथिलीक एखनुक कमी कें पूरा करयबला! स्वागत आ शुभकामना! 
-रमेश, वाराणसी 
“मिथिला मिलन' पत्रिकाक प्रकाशनक स्वागत अछि। पत्रिकाक 
प्रकाशन मे निरंतरता बनल रहय से कामना करैत छी। 
-केदार कानन, किसुन कुटीर, सुपौल 
पत्रिका योजना नीक अछि। सफल हो तकर शुभकामना। संगहि 
एकटा निवेदन सेहो जे एहि पत्रिका मे बाल कथा लेल सेहो स्तंभ 
देल जाय। 
- नारायण झा, मधुबनी 
पत्रिकाक योजना धमगज्जर अछि। योजना सफल हुअय, से 
कामना करैत छी। 
- रमण कुमार सिंह, गाजियाबाद 
“मिथिला मिलन' पत्रिकाक स्वागत अछि। हार्दिक शुभकामना। 
- दिलीप कुमार झा, मधुबनी 
“मिथिला मिलन' पत्रिकाक प्रकाशनक समाचार सुखद अछि। 
पत्रिकाक संपादकीय मंदल कॅ हार्दिक बधाइ आ शुभकामना। 
-विभा कुमारी, मधुबनी 
वाह! “मिथिला मिलन' पत्रिकाक योजनाक पाछाँ विजन बहुत 
पैघ अछि। विजन साकार होइ तेही लेल कामना करैत छी। 
- रोमिशा, नई दिल्ली 


द्र प्रसन्नताक विषय अछि जे अपने 

सभक समक्ष “मिथिला मिलन' मासिक 
पत्रिका प्रस्तुत क' रहल छी। मन मे ई बात 
बहुत दिन सँ अंकुरित छल, जे हम सब 
मिथिला वासी जे अपन परम पवित्र मिथिला 
भूमि छोडि आजीविका, पढ़ाई, व्यापार आदि 
जे भी कोनो कारणवश बाहर छी हुनका सभ 
कॅ मिथिला स' संबंधित सब समाचार कम से 
कम मासो दिन मे भैटेत रहबाक चाही आओर 
जे सभ प्रवासी बनि गाम घर सँ दूर छी हुनका 
सभक एक-दोसरा के बीच संबंध, संपर्क बनल 
रहबाक चाही। संसार मे एहन कोनो समाज 
नहि अछि जाहि मे ओ सभ अपन जन्मभूमि 
(अपन समाज) सँ दूर भेल होथि आ हुनका 
सभक बीच पत्रिका, सामाजिक लेन-देन, 
सास्कृतिक कार्यक्रम, अपन आचार-विचार, 
संबंध जोड्नाइ, जन्म-मरण, उपनयन, विवाह 
आदि सामाजिक समारोह मे सम्मिलित वा 
संगठित नहि रहैत छथि। यानि सभ कियो 
कतबो दूर छथि तैयो मिलन बनल रहैत अछि। 
अपना सभ के जे कमजोरी हुअय ओहि मे 
एकटा इहो अछि जे अखबार या पत्रिका के 
माध्यम स' जुड्ल नहि रहैत छी। जखन कि 
हम सभ सामाजिक संबंधक निर्वाह करैत 
छी। फर्क एतबे अछि जे आब एहन तरहक 
सामाजिक कार्यक्रम मे हमर सभक जुड़ाव 
अपन दर-दियाद वा अपन दोस्त-महिम मे 
सीमित भ' क' रहि गेल अछि। हम सभ 
बाहरो मे एक-दोसर सँ जुड्ल रही तकर 
बड्ड आवश्यकता अछि। समाजक, देशक 
जरुरति हमेशा परिवर्तनशील छैक। कियो 
कतेको बड़का राजनीतिज्ञ, बड़का ऑफिसर 
भ' जाइत छथि तथा नौकरी करबाक दौरान 


सामाजिक आयोजन मे समय नहि द' पबैत 
छथि या समाजक लोक के हीन बुझैत 
छथिन या हमेशा डर बनल रहैत छनि जे 
कियो पैरवी वला आबि क' तंग करताह, 
जाहि मे घर अयनाइ, ऑफिस जेनाइ, पाइ 
मंगनाइ या हमर गाम-घरक स्थिति के दोसर 
के बतेनाइ, झूठ या सच कोनो उपकार के 
कहि जुड्य, दूरस्थ संबंध जोडूब यानि अनेक 
तरहक बात होइत छैक जे हुनका सभ के 
पसिन्न नहि रहैत छैन्हि। जँ रिटायर भेलाक 
बाद कियो फेर सँ समाज सँ संबंध जोड्य 
के प्रयास करितो छथि त' ओ संभव नहि 
भ' पबैत छै। हुनक जीवन एकाकी भ' 
क' रहि जाइत छे आ विडंबना जे मृत्युक 
समय सिफ अपन धिया-पुता अथवा किछु 
दोस्त-महिम मदद लेल ठाढ़ रहैत छथि। ई 
बहु दयनीय आ विचित्र स्थिति अछि। जखन 
कि गाम-घर मे हम मैथिल एक-दोसर सँ 
ततेक घनिष्ठता सँ जुड्ल रहैत छलहुँ, जे 
ककरा घर मे आइ की भोजन, पनपियाइ 
बनतैक एक-दोसरा कॉ बुझल रहैत छल आ 
सभक घरक सुआद एक-दोसर के कहियो 
ने कहियो भेटैत रहैत छलैक। 

सामाजिक दूरी मोनक दूरी सेहो बनबैत 
अछि। आइ अपना समाज मे किछु विसंगति 
बढ़ि क' भयावह भ' रहल अछि। जाहि 
मे समय पर उपनयन संस्कार नहि होयब, 
बाहर शहर मे कोनो तरहें श्राद्ध-कर्म निपटा 
देब तथा ब्राह्मण भोज के बदला मे किछु 
दान करबाक चलन या जकरा-तकरा खुआ 
दियौक। महानगर मे एहि सभ नव चलन 
कॉ कारणें परंपराक हास त' भइये रहल 
अछि संगहि उनटा प्रभाव सेहो पडि रहल 
अछि। अहु स' बड़का समस्या आइ अपना 
समाज मे योग्य वर-वधुक विवाह समय 
पर नहि होयबाक, अयोग्य सँ विवाह वा 
अन्य जाति, वर्ण या अन्य वर्ग मे विवाहक 
बढि रहल प्रचलन बड्ड दुखदायी भ' रहल 
अछि। जखन कि हमर कन्या सभ आइ बड 
योग्य बनि नाम आ पाइ कमा रहल छथि। 
करियरक उच्च आयाम पर लड़का-लड्की 
अपन झंडा फहरा रहल छथि। मुदा महानगरक 
जिनगी मे एकटा व्यवस्थाक अभाव मे योग्य 
बर-कनियाक विवाह संभव नहि भ' रहल 
अछि। जखन कि हम सभ मिथिलावासी 
माँ मैथिली यानी सीताजीक धरणी छी जे 


हमर बेटी, बहिन बनि अहि समाज के 
सबसे उच्च स्थान दियौने छथि, जे लक्ष्मी 
के अंश रहि साक्षात भगवान रामक (विष्ण 
[जी) अर्धागिनी बनि हमरा सभक मान बढ़ौने 
छथि। अपन समाज मे अनगिनत वैज्ञानिक, 
लेखक, कवि, दर्शनशास्त्री, महामहोपाध्याय, 
अधिकारी, राजनीतिज्ञ आ समाजसेवी भेलथि 
जे मिथिलाक मान बढ़ौने छथि जाहि मे 
मंडन-भारती मिश्र, अयाची मिश्र आ विद्यापति 
साक्षात भगवान सदृश भ' भगवान महादेव 
सँ सेवा लेने छथि। 

मिथिलाक अपन परंपरा, अपन 
आचार-विचार, अपन संस्कृति, अपन प्रतिष्ठा 
बनल रहय ताहि सबके भागीरथ प्रयासक 
आवश्यकता अछि। जतेक बेसी सहयोग, 
अपनत्व बढ़ा सकी ताहि लेल मिथिला मिलन 
पत्रिका प्रकाशित भ' रहल अछि। जाहि मे 
(राष्ट्रीय राजधानी क्षेत्र दिल्ली) के सभ मैथिल 
चाहे ओ कोनो वर्ण, वर्ग आ समाज के होथि 
से सब अपन सहयोग क' क' एहि पत्रिका 
मे प्रकाशित विषय वस्तु सँ फायदा उठाउ। 
अहि पत्रिका मे देसकोस, गामघर, लोकवेद, 
मिथिलाक कथा, कविता, गाम विशेष, 
स्थान विशेष, व्यक्ति विशेष, पाबनि-तिहार, 
ज्ञान-विज्ञान, हंसी ठठ्ठा आओर विशेष रुप सँ 
मिथिलांचलक प्रवासी जे दिल्ली राष्ट्रीय राजध 
गनी क्षेत्र मे छथि, हुनक बालक-बालिकाक 
विवाहक लेल बर-कनियाक 10 टा परिचयक 
संग मेट्रीमोनियल संगहि मृत्यु, श्राद्ध कर्म, 
उपनयन संस्कार, विवाह आ धार्मिक आयोजन 
सभक सामयिक चर्चा संभव होयत। मिथिला 
सँ जुड़ल नेपालक विशेष समाचार एवं सामग्री 
के सेहो राखबाक प्रयास अछि। 

ई मासिक पत्रिका अपने सभ के 
सुहायत आ पसिन्न पड़त त' अपन "मिथिला 
आवाज' दैनिक समाचार पत्र सेहो भविष्य मे 
निकालबाक प्रयास कयल जा सकत। आशा 
अछि जे ई मासिक पत्रिका समयानुसार अपने 
सभ सुधी पाठकक हाथ पहुँचि जाय। ई 
पत्रिकाक मूल्य महज 20 रुपया राखल गेल 
अछि आ हमर प्रयास रहत जे भविष्यो मे 
कम से कम मूल्य पर पत्रिकाक पहुँचि संभव 
होय। ई एकटा नव मंच बनत जे भविष्य मे 
मिथिलावासी क संपूर्णता प्रदान करत। 

अहींक 
-डॉ. चन्द्रमोहन झा 

कियेक क्रेश भेल सीडीएस बिपिन रावतक हेलीकॉप्टर? 
क्रैश होबय सँ ठीक 8 मिनट पहिने की भेल छल? 


देशक पहिल सीडीएस बिपिन रावतक हेलिकॉप्टर कियैक 
क्रैश भेल छल ओकर वजहक पता चल गेल अछि। तीनू सेनाक 
जांच रिपोर्टक नतीजा रक्षा मंत्री राजनाथ सिंह के सौंप देल गेल 
अछि आ पूरा घटनाक्रम बता देल गेल अछि। ओना आधिकारिक 
रूप सँ एहि जांच रिपोर्टक मादे नहि त' एखनि धरि सेना अथवा 
रक्षा मंत्रालय दिस सँ बताओल गेल अछि जे किछु जांच रिपोर्ट 
के बारे मे लिखल जा रहल अछि ओ मीडिया रिपोर्ट्स आ सूत्रक 
हवाले सँ लिखल जा रहल अछि। सूत्रक हवाले सँ जे बात सोझां 
मे आबि रहल अछि ओ ई बताब' लेल काफी अछि जे हेलीकॉप्टर 
क्रैश होबय सँ ठीक 8 मिमट पहिनेक अवधि मे की भेल छल। 

सूत्रक हवाले सँ जे रिपोर्ट आबि रहल अछि ओकर मुताबिक 
कुन्नूर के पास प्रमुख रक्षा अध्यक्ष (सीडीएस) बिपिन रावत कॅ ल' 
जाइत काल वायु सेनाक हेलीकॉप्टर के दुर्घटनाग्रस्त होबाक मामला 
मे कोनो तकनीकी गड़बड़ी अथवा साजिश नहि भेल छल। खराब 
मौसमक कारण कंट्रोल्ड फ्लाइट इनटू टेरेनक (सीएफआईटी) स्थिति 


GEN BIPIN RAWAT 
PVSM, UYSM, 
AVSM, YSM, SM, 
VSM, ADC 


कॉ घटनाक मुख्य वजह मानल गेल अछि। बता दी कि 8 दिसंबर 
के भेल एहि हादसा मे सीडीएस रावत समेत 13 लोगक मौत भेल 
छल। गौरतलब अछि जे सीएफआईटी सँ आशय एहेन परिस्थति सँ 
अछि जखन दुर्घटनाक काल विमान पर नियंत्रण त' रहैत अछि मुदा 
खराब मौसम अथवा पायलटक त्रुटि के कारण कोनो विमान जमीन, 
पानी या अन्य अवरोधक सँ टकरा जाइत अछि। सूत्रक मुताबिक 
जांचकर्ता सभ रूस मे निर्मित दू टा इंजन वला एमआई-17 वी-5 
हेलीकॉप्टर के दुर्घटनाग्रस्त होमय के पाछां कोनो तरहक तकनीकी 
गड़बड़ी आ साजिश सँ सेहो इनकार करैत अछि। ई हादसा तखन 
भेल छल जखन आठ दिसंबर के सुलूर एयरबेस सँ वेलिंगटन के 
लेल हेलीकॉप्टर उड़ान भरने छल। 

दुर्घटना से पहिने स्थानीय लोक सभ जे वीडियो बनौने छलाह 
ओहि स' पता चलैत अछि जे हेलीकॉप्टर कम ऊँचाई पर उड़ेत 
छल। हेलीकॉप्टर वेलिंगटन मे अपनी निर्धारित लैंडिंग से लगभग 
आठ मिनट पहिने दुर्घटनाग्रस्त भ' चुकल छल। सूत्रक मुताबिक जांच 


दल संभावित मानवीय त्रुटि सहित दुर्घटनाक लेल सभटा 
संभावित परिदृश्यक जांच करने छथि। ई सेहो पता लगायल 
गेल अछि जे की ई चालक दल द्वारा कोनो चूकक 
मामला त' नहि थिक? 


तारीख 8 दिसंबर, दिन बुधवार। ककरा पता रहे जे ( ॥ 
ई तारीख भारत के इतिहास के सबसे मनहूस तारीख बनि [ई 
जाइत। सौंसे दुनिया स्तब्ध। देशक पहिल सीडीएस जनरल 
बिपिन रावत अपन पत्नीक संग बुधवार के सुलुर एयरबेस /8 
से वेलिंगटन लेल एयर फोर्स के डप-17अ5 हेलिकॉप्टर 
से उड़ान भरलक। किछु कालक बाद हेलिकॉप्टर कुन्नुर & 
के नंजप्पाचतिरम में भीषण हादसाक शिकार भ' गेल. ८ 
एही चॉपर क्रैश में रावत समेत हेलिकॉप्टर में सवार 14 
लोगों मे से 13 लोगक मौत घटना स्थल पर भ' गेल। 
हेलिकॉप्टर के उड़ा रहल एयर फोर्स के ग्रुप कैप्टन वरुण सिंह 
अंत-अंत धरि अस्पताल में जिंदगीक जंग लडैत रहलाह आ अंतत 
ओह सेहो वीरगति क' प्राप्त भेल। 


सीडीएस जनरल बिपिन रावत समेत कतेक क' उड़ान पर ल 
जाई वला एयर फोर्सक हेलिकॉप्टरक हादसाक शिकार भेलाक बाद 
बहुत रास सवाल सभ उठ रहल अछि। 
पहिने एयरफोर्स ने फ्लाइट्स रूट्स के रेकी करायल गेल छल? 
सुलुर एयरबेस सँ जुडुल एक अधिकारी के मुताबिक, प्रोटोकॉल के 
तहत एयर फोर्स क दु टा छोट-छोट हेलिकॉप्टरों के नीलगिरी मे 
मौसमक जायजा ओहि रुट पर भेजल गेल छल। जाहि बाटे सीडीएस 
कॅ उड़ान भरबाक छल। नाम जाहिर नहि केबाक शर्त पर एकटा 
अधिकारी अखबार टाइम्स ऑफ इंडिया के बतेलक जे हम निश्‍चित 
तौर पर नहि बता सकैत छी जे ओ दूनू टा हेलीकॉप्टर विलिंगटन 
हैलीपैड लैंड करलक या बिना लैंड कयने वापस चलि गेलि। 


पैघ लापरवाही अथवा मानवीय भूल 


एयर फोर्सक रिटायर्ड अधिकारी एस. रमेश कुमार के मुताबिक, 
आम तौर पर राष्ट्रपति या प्रधानमंत्रीक दौराक ऐन वक्त पहिने मुख्य 
हेलिकॉप्टर के संग-संग 4 हेलिकॉप्टर उडैत छै। कुमार एयर फोर्स 
के अपन अधिकारियों के जरिए एहि बातक पुष्टि क' लेने छल 
जे सीडीएस के हेलिकॉप्टर पहने रूटक रेको के लिए कोनो अन्य 
हेलिकॉप्टर उड़ान भरल वा कि नहि. लेकिन एकर पुष्टि नहि भ' 
सकल । रमेश कुमार हादसाक पांछा मानवीय भूल के आशंका के 
बतबेत अछि। ओ कहेत छथि , ।-17४5' कँ एकटा अनुभवी 
पायलट उड़ा रहल छल। हेलिकॉप्टर तकनीकी रूप सँ बहुत ही 
अडवांस्ड छल आ हमरा संदेह मानवीय भूलक वजह सँ एतैक 
पैघ हादसा भैलै। ओ कहैत छथि जे भ' सकेत छै कोहरा या बाल 
असामान से ज्यदा घना भ' गेल होय। मुदा एहन तरहक परिस्थति 
मे पायलट के पलक झपकते फैसला ले पड़े छै। भ' सकैत अछि 
जे पायलट सँ फैसला लेबा मे गलती भेल हो। 

की सीडीएसक उड़ान सँ 


दुर्घटना मे क्षतिग्रस्त भेल हेलीकॉप्टर 


एयरफोर्स अधिकारी कुमार घोषणा कयने छथि जे हेलिकॉप्टरक 
ब्लैक बॉक्स मिल गेल अछि। आबि एहि सँ जानब आउर ज्यादा 
स्पष्ठ आ क्लीयर भ' जाइत जे अंतिम समय मे आखिर की भेल 
छल। ओ कहैत छथि कोहरा या बादल सामान्यसँ बेसी घना रहल 
हो। पायलट कॉ पलक झपकंत फैसला लेबाक चाही से नहि 
लेल गेल। फैसला लेबा मे गलती भेल। एयरफोर्स अधिकारी कहैत 
छथि जे हेलिकॉप्टरक ब्लैक बॉक्स मिल गेले। आब एहि सँ जानब 
मुमकिन हैइत जे आखिरी वक्त मे हादसाक वक्त की भैल हैते। 


“वीडियो सँ लगैत अछि जे मौसमक वजह से भेल हादसा' 


रमेश कुमार हादसा के पाछा मानवीय भूल के आशंका 
के बता रहल अछि। लेकिन एविएशन सिक्योरिटी कसल्टेंट मोहन 
रंगनाथनक आशंका एहि सँ अलग छै। रंगनाथन कहैत छथि, 'हम 
हेलिकॉप्टर के आखिरी समय के वीडियो को बड्ड ध्यान सँ देखने 
छियै।' रमेश कुमार हादसाक पांछा मानवीय भूल के कहते छथि। 
मुदा एविएशन सिक्योरिटी कसल्टेंट मोहन रंगनाथनक आशंका एहि 
सँ अलग अछि। रंगनाथन कहैत छथि जे हम हेलीकॉप्टर के 
आखिरी समयक वीडियो के काफी इत्मीनान सँ देखल गेल अछि। 
एहि वीडियो क कोनो टूरिस्ट रिकॉर्ड कयने छल। जे सोशल मीडिया 
पर खूब वायरल भेल। कोहरा बहुत घना छल आ हैलीकॉप्टर बहुत 
नीची नीचा सँ उड़ि रहल छल। 


उपरोक्त स्टोरी सूत्र आ विभिन्न मीडिया आउटलेदट्सक 
रिपोर्ट्स पर आधारित खबर सँ बनायल गेल अछि। उल्लेखनीय 
अछि जे सीडीएस बिपिन रावत हेलीकॉप्टर क्रेश जाचक कोनो 
आधिकारिक रिपोर्ट नहि त' सेना द्वारा आ नहि रक्षा मत्रालयक 
अधिकारी द्वारा मीडियाक समक्ष पेश कयल गेल अछि। 


0 मिथिला मिलन डेस्क 


दरभंगा एयरपोर्ट उडान सेवाक साल भरि पूरा भेल अछि। 
साल भरिक अंदर दरभंगा एयरपोर्ट नव कीर्तिमान स्थापित क' लेने 
अछि। पिछला साल 8 नवंबर क' एहिठाम स' उडान सेवा शुरू 
भेल छल। एतबा कम समय मे एहि एयरपोर्ट मे सभटा सुविधा सब 
उपलब्ध नहि होबाक बादो दरभंगा एयरपोर्ट अपन नाम कतेक रास 
उपलब्धि दर्ज क' लेने अछि। रीजनल कनेक्टिविटी स्कीमक अंतर्गत 
देश मे दरभंगा सहित 63 शहर मे एयरपोर्ट खोलल गेल छल। एहि 
63 एयरपोर्ट्स में यात्रीक अयबा-जयबा के मामला मे दरभंगा हवाई 
अड्डा नंबर वन पर बनल अछि। दरभंगा एयरपोर्ट पैसेंजरक मामला 

फरवरी, 


मे देशक नव बनल तिरसठों एयरपोर्ट्स के पाछू छोड़ देने अछि। 


मोदी सरकार मे रीजनल कनेक्टिविटी स्कीमक अतर्गत देश भरि 
मे कुल तिरसठ टा नवका एयरपोर्ट खुजल छल। दरभंगा एयरपोर्ट सँ 
8 नवंबर 2020 के उड़ान सेवाक शुरुआत भेल छल। सभटा तिरसठ 
नव एयरपोर्ट्सक तुलना मे दरभंगा अयबा-जयबा वला यात्रीक संख्या 
सबसँ बेसी रिकॉर्ड केल गेल अछि। पिछला 11 महीना मे एहि 
एयरपोर्ट स' तकरीबन छह लाख यात्री टेक ऑफ आ लैंड कयने 
अछि। एहि एयरपोर्ट सँ प्रतिदिन 2000 स 2200 यात्री आबैत-जायत 
अछि। एहि एयरपोर्ट स' नॉर्थ बिहारक 18 जिला आ नेपालक यात्रीक 

सेहो कनेक्टिविटीक सुविधा भेटैत अछि। 

दरभंगा मे एकटा नव कमर्शियल हब एयरपोर्ट के आस-पास 
दिल्ली मोड़ पर विकसित भ' रहल अछि। एयरपोर्ट के दुई किलोमीटर 
के अंदर जमीनक भाव आसमान छू रहल अछि। दिल्ली मोडक 
आसपासक जमीनक भाव प्रति बीघा चारि करोड़ पार क' गेल 
अछि। ई बदलाव डेढ बरिसक अंदर भेल अछि. एहिठाम जमीन दु 
सँ तीन बेर खरीदल आ बेचल जा रहल अछि। पांच बरिस पहले 
14-15 कट्टा वला जमीन 40 स 50 लाख मे बिकेत छल। एखनि 
ई इलाका नगर निगम मे शामिल नहि अछि। अधिकांश जमीन सभ 
मुजफ्फरपुर -दरभंगा हाइवे बनलाक बाद स्थानीय कारोबारी खरीदने 
छल। आब इयहे सभ कारोबारी बाहरी निवेशक सभ क ऊंचा दाम 
पर बेचि रहल अछि। आब छोट-मोट व्यवसायी ओहि इलाका मे 
दुकान बनेबाक लेल जमीन खरीदबाक स्थिति मे नहि अछि। दरभंगाक 
व्यवसायी अजय कुमार पोद्दार कहैत छथि जे दिल्ली मोड़ सँ सटल 
इलाका सभ में जमीनक दाम प्रति बीघा चार करोड़ धरि पहुंच 
गेल अछि। एहिठाम सबसँ ज्यादा प्रतिस्पर्धा होटल उद्योग स्थापित 
करबाक लेल भ' रहल अछि। एहिठाम पहिल पैघ होटल एहि बरिस 
खुजल अछि। पैघ होटल ग्रुप आ चेन एहिठाम सर्वे क' चुकल 
अछि। शहर मे अचानक सँ नव धनाढ्य वर्ग अस्तित्व मे आबि गेल 
अछि। दरभंगा एयरपोर्टक पूरा इलाका वासुदेवपुर पंचायत मे अबैत 
अछि। अलीनगर, झरियाही ,रानीपुर, विशनपुर, आलमगंज, मौलागंज, 
शिवधारा, मद्दी बाजार, चक जमाल, भरियाही आदि इलाका सभ मे 
जमीनक कीमत बेतहाशा भागि रहल अछि। 

दरभंगा सँ हवाई सेवा शुरू भेलाक बाद सिटी ट्रांसपोर्ट खास 
क' टैक्सी सेवाक बिजनेस मे 300 फीसद के बढ़ोत्तरी भेल अछि। 
एकदम ओला कब एग्रीगेटर के तर्ज पर दरभंगा सँ शुरू कयल 
गेल “आर्या गो' कैब सर्विस एकर बेहतरीन उदाहरण अछि। स्थानीय 
स्तर पर टैक्सी सेवा देबय वला कतेक छोट-मोट ब्रांड सभ खुजि 
रहल अछि। सभसँ बेसी रोजगार एहि सेक्टर मे बढि रहल अछि। 
ओहिठाम दरभंगा एयरपोर्टक आसपास स्टैंडर्ड थ्री स्टाइल आ फाइव 
स्टार होटल खोलबाक लेल सेहो कतेक रास आवेदन सभ आयल 
अछि। दरभंगा एयरपोर्ट पर करीब 80% कर्मचारी स्थानीय छथि आ 
एयर हॉस्टेस सेहो स्थानीय। 

दरभंगा नगर निगमक उप महापौर रहि चुकल बदरे आलम 
कहैत छथि जे हवाई सेवा शुरू भेला स जमीनक दाम मे इजाफा 
स्वाभाविक अछि। ओ कहैत छथि जे दरभंगाक जतेक मातबर लोग 
सभ बाहर बसैत छलाह, धंधा करैत छलाह से वापस दरभंगा घुरि 
रहल छथि। ओ सभ एहिठाम रहि क' आब होटल, टैक्सी आ टूरिज्म 
इंडस्ट्रीज में पैसा लगा रहल अछि। कियो सोचबो नहि करने छल 
जे कहियो दरभंगा सन छोट शहर सँ हवाई सेवा शुरू भ' सकैत 
अछि। जँ शुरुओ होयत त' पैसेंजर मिलत की नहि मिलत एहि पर 
असमंजस बनल छल। मुदा सभटा अनुमान आ आशंका सभ ध्वस्त 


मिथिला मिलन 


भ' गेल। दरभंगा स' नहि सिफ उड़ान शुरू भेल बल्कि दनादन 
चलि पड़ल। एकर सभसँँ पैघ असर भेल जे दरभंगा अंचल के 
कारोबार मे 80 स 100 करोड रुपये प्रति मासक बढोत्तरी भ' गेल। 
दरभंगा शहर आ ओहि आसपासक स्थानीय व्यापार मे सालाना 1200 
करोड के बढ़ोत्तरी के अनुमान कयल गेल अछि। व्यापारक बढ़ोतरीक 
दर सालाना 15 सँ 20 प्रतिशत तक आंकल गेल अछि। व्यापारक 
जानकार आ मार्केट एनालिस्टक मोताबिक हवाई सुविधा शुरू भेला 
सँ पटना बाद अब दरभंगा प्रदेशक सबसँ पैघ ट्रेड हब के रूप मे 
विकसित होयत। जानकारक मोताबिक दरभंगाक अर्थव्यवस्था उपभोग 
आधारित अर्थव्यवस्था अछि। बाजार मे एतेक पैसा अयलाक बाद 
नहि सिफ रोजगार बढ़त बल्कि उद्यमी सभक लग निवेश करबाक 
लेल पूंजी सेहो आयत। दरभंगा एयरपोर्ट स' सिफ दरभंगे टा नहि 
बिहारक अन्य शहरक उत्पाद आ बाजार के सेहो लाभ भेट रहल 
अछि। प्रदेश मे भागलपुर सिल्क आ सूत्री वस्त्रक कारोबारक सबसँ 
पैघ सेंटर मुजफ्फरपुर अछि आ दरभंगा ई दुनू शहर के व्यापार के 
बढ़ेबा लेल हवाई रुट द रहल अछि। दरभंगा एयरपोर्ट खुजला सँ 
बिहारक आर्थिक तरक्की मे आब संतुलित विकास संभव भ' सकत। 


50 हजार लोग हर मास रोजी-रोटीक लेल भरि रहल अछि 
दरभंगा सँ उड़ान 

दरभंगा एयरपोर्ट सँ कॉमर्शियल फ्लाइट शुरू होयबाक बाद एखन 
धरि छह लाख से बेसी यात्री सफर क' चुकल छथि। एहि मे सँ 
33 फीसदी यात्रीक संख्या ओहि युवक सभक छै जे विभिन्न शहर 
मे रोजी-रोटी आ नौकरी लेल फ्लाइट पकड़ेत छथि। यात्री सभ सँ 
कयल गेल बातचीतक आधार पर एकटा आकलन के मोताबिक हर 
दोसर युवक पहिल बेर धर सँ बाहर रोजी-रोटी लेल निकल रहल 
अछि। एहि तरहें देखी त' करीब सवा लाख जुबक मे करीब 50% 
जुबक पहिल बेर रोजी-रोटी कमेबा लेल फ्लाइट पकड्ने छथि। 
रोजी-रोटी कमेबा लेल बाहर शहर गेल जुबक प्रत्येक मास जँ अपन 
घर पांचो हजार रुपया पठाबैत छथि त' महीना मे करीब 30 करोड़ 
आ साल भरि मे लगभग 3.60 अरब रुपया बिहारक घर पहुंचत। 

दरभंगा स' हवाई सेवा शुरू होयाबाक बाद मिथिला क्षेत्रक 
प्रसिद्ध स्थानीय उत्पाद के राष्ट्रीय आ अंतरराष्ट्रीय बाजार भॉब शुरू 
भ' गेल अछि। उदाहरण क लेल मुजुफ्फरपुरक शाही लीचीक पहिल 
सीजन मे दरभंगा हवाई अड्डा सँ एहि साल 35 टन शाही लीची 
दिल्ली, मुंबई, अहमदाबाद आ बेंगलुरु भेजल गेल आ ओहिठाम सँ 
अंतरराज्ट्रीय बाजार सेहो। दरभंगा एयरपोर्ट अथॉरिटीक मुताबिक जेना 
ही कार्गोक अतिरिक्त सुविधा भेटे लागते दरभंगाक प्रसिद्ध माछ आ 
ताराबाई पान के सेहो देश-विदेशक बाजार भेटब शुरू भ' जतै। 
एहि सँ सीधा तौर पर दरभंगा अंचलक हजारो-हजार परिवार के 
आर्थिक आय मे बढ़ोत्तरी होयबे लागतै आ हुनक कमाई बढि जयते। 

भारत सरकार आ एयरपोर्ट अथॉरिटी ऑफ इंडिया जँ सही 

तरीका सँ कार्य योजना बनाबै त' आबे वला दिन मे मिथिलांचल सँ 
मखानाक निर्यात सौंसे दुनिया मे भ' सकत। एहिठाम बता दी कि 
कोरोना काल मे नरेंद्र मोदी सरकार देशक अर्थव्यवस्था के मजगूत 
करबाक वास्ते कतेक आर्थिक प्रोत्साहन स्कीमक ऐलान कयने छल। 
जाहि मे 10,000 करोड॒क खाद्य प्रसंस्करण उद्योग सेहो शामिल छल। 
फूड प्रोसेसिंग इंडस्ट्री मे मखानाक नाम सबसँ उपर मे अछि। दरभंगा 
एयरपोर्ट शुरू भेला सँ मखानाक खेती आ कारोबार सँ जुडल लोग 
बड़ उत्साहित छथि। भुवन सराओगीक दरभंगा मे मखानाक फैक्ट्री 
अछि जाहिठाम मखानाक प्रोसेसिंग स ल क सफाई, पैकिंग आ 
सप्लाई धरि होइत छै। भुवन सराओगी पहिने बंबई मे काज करैत 
छलाह आ आब बंबई सँ वापस घर घुरि दरभंगा मे मखानाक एग्रो 
बेस्ड फैक्ट्री लगौने छथि। भुनव कहैत छथि जे पहिने दरभंगा सँ 
एयरपोर्ट नहि रहलाक कारणे मुंबई आ दिल्लीक पैकार आ व्यापारी 
के सीधा दरभंगा आबे मे काफी परेशानी होइल छल मुदा आब 
मुंबई आ आन पैघ शहरक व्यापारी सीधे दरभंगा उतरैत छथि आ 
मखानाक डील करैत छथि। मखाना आब देशे नहि विदेश सेहो 
भेजल जा रहल अछि। भवन कहैत छथि जे मखानाक 90 फीसदी 
खेती बिहार मे होइत अछि। बिहार मे खास क' मिथिलांचल आ 
सीमांचल मे। दरभंगा, मधुबनी, पूर्णिया, किशनगंज, सीतामढी, कटिहार, 
सहरसा, सुपौल आ आररिया मे सबसे बेसी मखानाक खेती होइत 
अछि। मखानाक कारोबार सँ जुड़ल जानकार कहैत छथि जे प्रत्येक 
साल एहि इलाका मे 25 हजार मैट्रिक टन मखानाक उत्पादन होइत 
अछि। तकरीबन 300 करोड़ रुपये का सालाना कारोबार मिथिलांचल 
आ सीमांचलक मखानाक अछि। 

द्रभंगाक लेल शुरू भेल हवाई उड़ान सँ संपूर्ण मिथिलांचल मे 
मरीज सभ के आब बेहतर चिकित्सकीय सुविधा भेटे लागल अछि। 
दिल्ली आ गुरूग्राम सँ नामी-गिरामी डॉक्टर आब दरभंगा आबि रहल 


अछि। एखनि हुनक आयब-जायब मास मे एक बेर भ रहल अछि। 
ओना किछु निजी अस्पताल आ क्लिनिक बाहर सँ डॉक्टर महीना 
मे मरीज के हिसाब सँ दू सँ तीन बेर आबि रहल अछि। कठिन 
ऑपरेशन आ गंभीर बीमारीक इलाज आब दरभंगा आ मधुबनी मे 
आसानी सँ संभव भ' रहल अछि। हाले मे सुनीता नामक एकटा 
महिलाक कैंसरक इलाज पटनाक एक प्रतिष्ठित संस्थान मे चल 
रहल छल। हुनक अचानक हालत बिगड्ल त' दरभंगा मे स्थानीय 
चिकित्सक के सलाह पर गुडगांव स' आयल एकटा कैंसर स्पेशलिस्ट 
डॉक्टर हुनक इलाज कयलनि त' पता चलल कि महिला क कैंसरक 
बीमारी नहि छल। परीक्षण मे पता लागल जे हुनका टीबीक बीमारी 
छल। दरभंगाक डॉक्टर डॉ. मृदुल कुमार बतबैत छथि जे कठिन 
सँ कठिन रोग मे आब परामर्शक लेल बाहर शहर सँ स्पेशलिस्ट 
डॉक्टर सभ क बुलायब आसान भ' गेल अछि। 

दरभंगा यूनेस्को क्लबक पूर्व अध्यक्ष आ मिथिलांचल चैंबर 
ऑफ कॉमर्स के सचिव विनोद कुमार पंसारी कहैत छथि जे दरभंगा 
मे एम्सक स्थापनाक कवायद शुरू भ' गेल अछि। एम्स बनलाक 
बाद दरभंगा शहरक एरिया 17 स 20 किमीक दायरा मे आउर बढि 
जायत। एहि तरहे ई शहर आब दु टा नदी बागमती आ कमलाक 
बीच मे आबि जायत। पंडासराय स' एयरपोर्ट तक के कुल लंबाई 
17 किलोमीटर अछि। वर्तमान मे लहेरियासराय स' दिल्ली मोडक 
एरियल दूरी 13 किलोमीटर अछि। जौं नगर दरभंगा आ लहेरियासराय 
के बाद आब एयरपोर्ट बनला सँ आब दरभंगा मे तेसर उपनगर 
बसि रहल अछि। 

दरभंगा सँ एहि शहर के लेल अछि हवाई सेवा-अहमदाबाद, 
बेंगलुरु, हैदराबाद, दिल्ली, कोलकाता आ मुंबई। 

आबे वला समय मे एहिठाम नाइट लैंडिंग समेत ओ तमाम 
सुविधा उपलब्ध होयत जे इंटरनेशनल एयरपोर्ट पर रहैत अछि। 


0 मिथिला मिलन डेस्क 


मिथिला मिलन 


मोनक पार न पयलहें, 
बिभूति आनंद 


कथा-उपकथाक अतर्गत एहि बेर साहित्य अकादमी पुरस्कृत मैथिलीक शीर्ष कथाकार विभूति 
आनंदक कथा “सोनक पार न पयलहुँ' मिथिला मिलनक पाठक लेल जा रहल अछि। बिभूति 
आनद एहि बीच लगातार प्रेय कथा मे नव प्रयोगक लेल चर्चित भ रहल छथि। उम्रक ढलान 
पर हुनक अंतर्मन माँ अंकुरित होइत प्रेक बीज हमरा सभ कॉ आश्वस्त करेत छथि जे प्रेम सँ 
बढि क दुनिया मे आउर किछु न होइत अछि। प्रस्तुत अछि हुनक कथा-मोनक पार न पयलहुँ। 

-संपादक 


दोस्त चलि गेल। मोन नहि लगैत अछि। असलमे मोने चलि 

गेल, तँ मोनक गप ककरा सँ करितहुँ! 
ओकरा गेलाक बाद नहि जानि किएक, सानिया मैडम बराबर 
फोन करैत छलीह, "कहाँ छी?' 

“'एत्ते छी!'' 

“कोनो काज मे बाझल छी?'' 

+ जै ] ११ 

“त' आउ ने!'' 

“जी, आबे छी...'' 

आ हम चलि जाइ। मैडम असगरे बैसलि रहथि। ठोर पर मुस्की 
अनैत आँखि सँ बैसबाक संकेत करथि। मुदा हम हुनक आँखिकेँ नहि 
पढ़ी, बिहुँसैत बैसि जाइ। 

फेर हम अपन शैली मे पूछि बैसी, ''कोनो काज!'' 

“ने, कोनो काज नै, ओहिना मोन पडि गेलौं!'' 

“' धन्यवाद! '' 

फेर किछु नहि। चुप। हम सोची जे तखन किए बजौलनि! ओना 
झूठ किएक कहब, आयब आ बैसब नीक लागय- **त'' आइ-काल्हि 
की सभ चलि रहल छै!'' ओ एकाएक पूछि देथि। 

“की चलत, दोस्ते नै रहल!'' हम बाजी। 

''ठीके, हमरो केहनदन लगैए...'' 

बस। तकर बाद आर कोनो किछु नहि। ओ ओहिना बैसल रहथि। 
सोचथि। की सोचथि, पता नहि। हमहूँ सेहो ओहिना बैसल रही। आ 
से किएक, पता हमरो ने किछु बुझाय!'' 

फेर बैसल-बैसल किछु मोन पडि आबय आ सहसा उठि जाइ, 


oe ओ हमरा आँखि आ ठोर, भरिसक दुनू सँ मुस्किया क' देखथि। 
| चलै छी! तैयो हम गौर नहि करी, आ बेलागि निकलि जाइ। फेर नीक लागय 


4५ आँ +१? ओ जेना बाजि साविरंगा न 
1'' ओ जेना कतहु हेरायल सन रहथि। फेर बाजथि, बाहरक फुलवारी, ओहि महक रंगबिरंगा फूल, फेर गाछ-वृक्ष... 


44 है 
ठीक छे। | | आ हुनकर ई बजयबाक, फेर दुनू गोटेक चुप सन बेसल रहबाक 
आ हमरा संग ओ सेहो उठि ठाढ़ भ' जाथि। हम रोकि दियनि, क्रम, सतत चलैत रहल। हँ, जीवनक इहो एक अलग अनुभव रहल... 


“ओह नीक नै लगै छै, अहाँ बैसू मेडम!...'' मुदा आइ कोनो काज नहि अछि। ओना काज सन काज 


तहियो कहाँ रहय! मुदा नोकरी मे छी, ई बुझाइत रहेत रहय। आब 
तँ जगैत-सुतैत बस अपन अतीत केँ मोन पाडबाक अतिरिक्त आर 
किछु नहि बँचल अछि। से एकबैग सानिया मैडम मोन पडि अयलीह, 
आ फेर वएह सभ सोच' लगलहुँ कि आखिर किएक बजबैत रहथि! 
आकि हमहीं किएक चलि जाइत रही! 

फेर सोचलहुँ, अपन दोस्त सँ फोन क' क' मोनक एहि इंड कें 
साफ क' ली! मुदा नहि कयलहुँ। सोचिये क' रहि गेलहुँ। ओ बहुत 
शक्को अछि। नहि जानि को-को सभ ने सोच' लागय... 

मुदा बहुत समयक बाद आखिर ओकरा सँ भेंट करय ओकर घर 
पर चलि गेलहुँ। चाय-बिस्कुट सभ भेलै। एहि बीच गप-सपक क्रम 
सेहो चलैत रहलै। कि ताही बीच सहसा हमर मुँह सँ मैडमक प्रसंग 
निकलि गेल, “अरे यार तोरे से एक बात पूछे के रहा... ' 

“का! 

““तुम्हरे जाने के बाद मैडम हमरे बरोबर बुलाबे। हम जाते भी 
रहे, पर हुआँ ऊ अकेली बइठी मिले! आँख के इशारे से बस बइठे 
के कहे। पर काम कुच्छो न... ' 

हमर बात सुनि ओ हँसय लागल। फेर बाजि पडल, “तू सही 
मे सब दिन का बेलूरा रह गया... ' 

आ हमर मुँह सँ एकबेग निकलि गेल, '*का!...' आ फेर तँ 
हम अवाक्‌ रहि गेलहुँ। 


मिथिला मिलन 

काफी देर धरि ओतय रहलहुँ। फेर निकलि पड्लहुँ। कनी-कनी 
फूही से होबय लागल रहै। मौसम एकाएक नीक भ' गेल रहै। 
अकास कारी-कारी मेघ सँ भरि गेल रहय। ओना कखनो-काल सूर्ज 
ओहि मेघ कॅ हटाक' अपन अस्तित्वक बोध सेहो करा देल करय... 

मुदा मौसमक एहि सुखद सौंदर्यकें देखितहँँ हम स्वयं के अंदर 
सँ खुश नहि राखि पाबि रहल रही। दोस्त तेना क' क' ने बुरबक 
बना देलक जे भरि रस्ता मोन संग मेडम घुरिआइत रहलीह। 

फेर तँ हम घर पहुँचि बिना ककरो सँ किछु बजने अपन रूम 
मे आबि गेलहुँ। एतय, अपन एकांत मे आबि ई मोन मुदा बदलय 
लागल, आ सोचबाक लेल जेना विवश होब' लगलहुँ। 

ई मोन बेस चंचल होइत अछि। तें एकर क्षेत्र काफी पसरल रहैत 
छै। हमरो मोन भावुक रहल अछि। कखनो, कनियों तँ बहकल होयत! 

आ एना क' सोचैत अपन अतीतकेँ खँघारबाक कोशिश कर' 
लगलहुँ। हमरासँ कत'-कत' आ केहन-केहन गलती भेलय। ई गलती, 
को सही मे गलती रहय, आकि मोनक स्वाभाविक उड़ान रहै! आकि 
प्रेम करब अधलाह रहे! फेर सोचलहुँ, मनुष्य छी तँ किछु गलती 
भेले हेत, आ जँ नहि तँ ईश्वर होइतहुँ! मुदा हम ईश्वर नहि छी. 

मैडम गौण भ' गेल छलीह आ मोन मे बहुत रास बिसरल 
दिन सभ आबि-जा रहल रहय। शुरू मे छब्बीस जनवरी पर प्रति 
वर्ष “'स्पोर्ट्स'क आयोजन भेल करय। छात्र-छात्रा सभहक द्वारा पूर्ण 
तन्मयता सँ ओकर तैयारी कएल जाय। सभहक-सभ “प्रैक्टिस 'मे जुटल 
रहय। सभ केँ पुरस्कार आ सर्टिफिकेटक ललक होइक। 

वर्ष कोन रहै, मोन नहि अछि। तीन बहिनी छलि। दू इंटर आ 
एक ग्रेजुएशनक। जेना क्लासमे तेज स्टूडेंट पर टीचर सभक नजरि 
होइत रहनि, तहिना स्पोर्ट्स मे सेहो ट्रेन आकि कोच केँ नीक खेलाड़ी 
सभपर ध्यान देबय पड़ै। एकटा लड़की छलि नेहा। नीक दौड़ैत छलि। 
स्वभाविक, हमर ध्यान ओकरा पर अधिक रहय। 

ओना खेलाडी सभ मे सेहो आपस मे ईर्ष्या होइत छै। ओहि 
तीनू मे सँ सभ सँ छोट झीनी सतत हमर निकट रहय चाहय। ओ 
काफी मुँहफट आ चंचल छलि। ओना सही बात ई रहे जे हम 
ओकरा बच्ची बूझि किछु अधिक छूट द' देने रहिएऐ। 

एक दिन एना भेलै जे प्रैक्टिस शुरू भ' चुकल रहै। नेहा किछु 
विलम्ब छलि। से लगै जेना सभक नजरि ओकरेपर रहै। हम सेहो 
थोडेक चिंतित रही। समय बहुत कम बचल रहै. 

कि झीनी कॅ नजरि पर पड़लै। ओ हमरे लग चुलबुल-चुलबुलक ' 
रहलि रहय, एकाएक एटम बम जकाँ ब्रस्ट क' गेलि, “सर सर, 
आपको हिरोइन!... ' 

एना भेलै कि तखन तँ हम अवाक रहि गेलहुँ, आ झीनी केँ 
हल्लुक सन पीठ पर मारि डँटलहुँ, “बेवकूफ लड़की, चल भाग 
हियाँ से! का-का बोल जाती हे!...' चंचला ओ, ओकरा कोनो टा 
अन्तर नहि पडले, हॅसैत अपन टीम दिस चलि गेलि... 

मुदा झीनी जाइत-जाइत हमरा एना छूबि गेलि कि अनायास हम 
स्वयं केँ नेहाक निकट बूझ' लगलहुँ। लाग' लागल, बिनु ओकर हम 
अपूर्ण छी! हम पूर्णतया ''ट्रास' में आबि गेल रही... 

सोचेत रहलहुँ जे ई प्रेम केहन बोध छै, कि जाहि मे एक-दोसरक 
हृदय समान रूप सँ धडकेत रहेत छै! मिलनक मनोरथ अधीर होइत 


रहैत छे। प्रेमी के प्रेमिकाक अनुपस्थिति सहन नहि होइत छै। आ 
यदि ओ सोझा होइ, तँ फेर समयक होस नहि होइत छै 

फेर एहि मामिलामे अपनाकेँ राखि सोची जे हम कत' छी! 
प्रेमक रोग तँ भेल रहै हीर-राँझा, लैला-मजनूं, सिरीं-फरहाद आ 
नहि जानि आर कतेक कें। हम सभ तं मात्र वंशकेँ बढब' वला 
प्रेम करैत छी! 

तँ की नेहा? धत्‌! हम ई की सोचि गेलहुँ! हम तँ एहन 
डरपोक रहलहुँ जे ई सभ अंदरे-अंदर जीबैत रहलहुँ आ एखनो तकर 
प्रतिफल सोचेत घमा जाइत छी. 

मुदा नहि तँ, भरिसक नेहाक मोन मे सेहो कतहु-किछु चलि 
रहल छलै! ओ जखन कखनो एसगर मे देखय, बिहुँसि उठय से 
सहजे हमहुँ संग द' दिए, “कैसी हो!'' आ फेर तँ मोन टीसय 
लागय, एकरा संग कतहु एकांत जीबितहूँ! 

सच मे, ई प्रेम भला काल-पात्र कि लोक-लाज किएक 
सोचय। स्वयंके कंट्रोल करब ओकर बस मे नहि होइत छै, प्रेम 
तँ बस एक-दोसर मे समा जाय चाहैत अछि। आब देखनिहार भले 
संकोच सँ ठिठुरि ने किएक जाय, प्रेम कयनिहार तकर परवाह नहि 
करैत अछि... 

से नोकरीये एहन रहय कि जाहि मे एहि तरहक हवा-बयार 
बहिते रहैत रहै आ जकर कोनो लेखा नहि राखी। तखन एहने सन 
किछु... 

ओ नेहा आइ हमरा दूर अपन पति संग स्वप्नक घर सजा 
चुकलि अछि। आब त हम मोनो नहि होयबै। एहि जीवन कॅ तँ 
बचपना बूझि बिसरियो गेल हैत. 

से आब सोचैत छी, ओ सभ मोन पाडि क' अपन एहि 
प्रेमी-हदय के जरयबा सँ की लाभ! फेर सोचेत छी, अरे नः, ई 
लाभ-हानि सँ सर्वथा फराक विषय अछि! 

सच कही तँ हमरा ककरो सँ ने तँ द्वेष रहय, आ ने तँ एहन 
काजे करैत रही। आ से ई हमरा बारे मे आम धारणा रहय! तें तै 
हम सदिखन खुश रहल करी। हँ वएह बुरबक वला खुशी! माने 
हम बुरबक रहि खुश रहल करी... 

एही स्वभावक कारण शिक्षक सँ ल' क' लड्का-लड्कीक 
प्रियपात्र बनल रही। लड़की सभ तं हॅसिये-हॅँसी मे हमरा संग की 
सँ की क' देल करय, आकि कहि देल करय। आ हम लाचार, 
हँसि क' सभ कें डँटेत अपन हृदय जुरा लेल करी... 

जेना एकदिन ड्रेसक संग कबड्डीक तैयारी चलि रहल रहय। 
किछु तँ तैयारो भ' गेल रहय, तँ किछु “फिनिशिंग टच'मे रहय। जे 
तैयार रहय, ताहि मे एक टा गीतांजलि रहय। ओना तँ ओ गंभीर रहय, 
मुदा ओहि दिन बाजि उठलि, “सर आप बहुत स्मार्ट लगते हैं!'' 

, “तो?! हम बिहुँसैत पुछलिऐ, 

, “मैं भी बनना चाहती हूँ! '' 

, “तुम तो खुदे स्मार्ट हो!'' 

, “सर आप जेसी नहीं!'' 

फेर हम की बजितहुँ, कान पकडि कहि उठलहुँ, '“पगलिया, 
भागती हो कि नै!...' 

एहिना एक घटना आर मोन पड़ल। मैदानमे बैसल रही। सभ 

खेला रहल रहय। ताही घड़ी मे एकटा नब लड़को पिहू हमर सोझा 
आयलि आ बाजलि, “सर! 

, “हाँ! '' 

, “मैं भी प्रैक्टिस करूंगी! यहाँ आपका बहुत चलता है...' 

हम हल्लुक मूड मे आबि गेलहुँ, बजा गेल, “मेरे अंदर पहिया 
लगा है का!'' 

आ ओत' बैसल आर-आर स्टूडेंट्स हमर बात सुनि हँसि पडलि, 
जाहि पर ओ सुंदर सन लड़की थोडेक खोंझा सन सेहो गेलि रहय... 

खैर हम ओकरा ओकर ड्रेसक बारे मे पूछि, दोसर दिन सँ 
प्रैक्टिस लेल आब' कहि देलिए. 

“सर मैं ठीक से खेलना भी नहीं जानती!'' ओकर जिज्ञासा 
बनले रहलै. 

“अरे बाबा पहले तुम आओ तो पहले! फिर अच्छी तरह 
खेलने लगोगी! '' 

आ प्रैक्टिस मे दोसर दिन सँ ओ आबय लागलि। ओ पूर्णतः 
काँच रहय। से हम ओकरापर विशेष ध्यान देब' लगलिऐ। दस दिन 
बाद रिजल्ट आयब शुरू भ' गेल। नीक प्रदर्शन करय लागल छलि. 

बाद मे तँ हम ओकर प्रसंशक बनि चुकल रही। सदिखन 
हमर ठोर पर पिहूक रंग रहय, आ जाहि सँ आन लड़की सभमे डाह 
सेहो शुरू रहै। मुदा ओ लड़की एहन कि ओकर सभक कोनो चिंता 
कएने हमरे संग जुड़लि रहय। पिहूक ई स्वभाव हमरो नीक लागय. 

से सही मे अंदरे-अंदर हम पिहूक प्रति “सॉफ्ट” होबय लागल 

रही। मुदा हमर घरक परिवेश एहन रहय कि एहि सँ आगू बढ़ि 
पायब हमरा लेल संभव नहि छल। से अंततः घेरा सँ बाहर जा नहि 
सकलहुँ। आ जे नीके भेल। 

किएकि ओही समय ओकरा प्रसंग एक असंभावित घटना सँ 
पाला पडि गेल रहय। कड़क केर ठंढ पडि रहल रहै। बहुत कम 
स्टूडेंट्स आबि सकल रहे। 

ओही समयमे कोनो लड़का हमरा कान मे आबि बाजल, “सर 
सर, रूम टेन मे कुछ गड़बड़ है!...' 

हम तँ हडबड़ा गेलहुँ आ ओकरा ओतहि रुकबाक लेल कहि 
संबंधित रूम दिस जेना दौगि पड़लहुँ। भरिसक अंदरक लड़का केँ 
भनक लागि गेलै। हम रूम तक पहुँचै वला रही कि ओ, जे एक 
नीक छात्र रहय, लड़का टीम मे नीक कबड्डी खेलय, हमर काते द' 
क' निकलि बहरा गेल... 

पिहूक नजरि हमरा पर पड़लै आ डरे काँप' लागलि, “सर! 
मेरी यह पहली और अंतिम गलती थी! सर मुझे माफकर दीजिए... ' 


हम ओकरा देखैत आ सोचैत रहि गेल रही। फेर तँ दुनूकें 
अनुशासनहीनताक कारणें खेलसँँ निकालि सेहो देलिऐ। ओना आइ तँ 
सभ किछु गडमड भ' गेल छै। हवा बेलगाम छै. 

अरे हँ, सीमा! ओ त' अद्भुत रहय। बेसीतर “थ्री लेग्स' मे 
भाग लेल करय आ औअल सेहो आबय। ओना कबड्डी सेहो नीक 
खेलय। 

एकबेर एना भेलै कि फाइनल रहै आ ओकर पार्टनर रेहाना 
कोनो कारण सॅ ओहि दिन नहि आबि सकल रहै। सीमा बेचैन रहय। 
ओना तॅ बेचैन हम सेहो रही। फाइनल प्रैक्टिस होबाक रहे... 

सीमा रोज हमरा पान आनि देल करय। एकदिन टोकनो रहिएऐ। 
ओ बाजि उठलि आ चढ़ि सेहो गेलि, “तो आपकी मैं कोई नहीं?' 


- “अरे सुन न... ' 

- “न न, पहले आप बोलिये, “हाँ कि ना! 

- “* ओह... ' 

- '' ओह-आह कुछ नहीं, पहले...' आ ओ हमर हाथ ध' 
लेने रहय! खैर। 


ओहि दिन ओ सही मे बहुत बेचैन रहय। हमरा किछु सूझि 
नहि रहल रहय। आकि ओ सहसा अपन प्रस्ताव दैत हमरा फाँसि 
देलक, “आप तो मेरे ट्रेनर हैं सर! तो आइये आज आप ही के 
साथ प्रैक्टिस करती हूं... ' 

- फेर जे स्टूडेंट्स सभ हमर गति करनाइ शुरू कयलक... 


ओ आइयो संपर्कमे अछि। भोपाल मे रहैत अछि। हसबैंड आईटी 
इंजीनियर छै। नोकरीक अंतिम दिन मे केना-ने-केना आबि गेलि रहय। 
मुदा बदलल नहि छलि। ओहिना देखलिऐ। अबिते हाथ बढ़ा देलक 
रहय, “सर पान! याद हूँ न?' 


से ओमहर सहकर्मी सभक प्रेमिल मसखरी से मजा आनि 
देअय। किछु मैडम सभ तँ जखन-तखन मजाक कर' लागथि , “सर 
आप तो बिरयानी खिलाते ही रह गये!...' 


मिथिला मिलन 

तँ दोसर तुरंत, “सर कबाब बहुते लजीज बनाते हैं!'' 

तेसर सेहो, '' इस बार हमलोग ईद में आपके घर जाना चाहते 
हैं। बीबी मैडम से पूछकर बोलियेगा तो!...' 

एमहर जेंट्स टीचर सभ सेहो पाछू नहि रहथि। किछु तँ 
नोकरीये प्रसंग चुटकी लैत रहथि, तैँ क्यो इंटरव्यूक रनिंग कमेंट्री 
दैत नहि अघाथि... 

आ ई सभ टा सुनेत-जीबेत एहिना हम अपन नोकरीक संबंध मे 
डूमल रहैत रही। किनको कोनो बातक उत्तर देबाक स्वभावे नहि रहय। 

ओना एहि सभ सँ की लाभ छलै! तें सभक गप हँसी मे टारैत 
चैन सँ जीबैत रहलहुँ। आ जँ किछु बजबाक जरूरिये भ' जाय तँ 
एनाक' तोतरा जाइ जे अपने सेहो नहि बुझि पाबी जे की बजैत छी... 

बाद मे तँ जेना ई हमर स्वभाव सन भ' गेल रहय। घरक 
लोक सभ सेहो कहब शुरू क' देलक, “की बोले हू, कुछ समझे 
मे न आबे हे!...' 


मुदा ई तँ एक टा बातो भेल, मुदा सानिया मैडम के की 
काज रहनि! वर्षां गुजरि गेल, ओतय सँ मुक्‍त सेहो भ' गेलहुँ, मुदा 
मोनक ई प्रश्‍न अनुत्तरिते रहल। हमरा अपन दोस्त पर विशवास नहि 
भेल। अर्जुन जकाँ ओकर नजरि मात्र चिडैयक पुतली पर ठिकल रहैत 
रहलै। खैर होयबो करैत होइ, मुदा से हम नहि मानी। 
... कि तखने पत्नीक देसी टोन सँ सामना भेल, “सून' हू 
कि न!'' 
- का?! 
- “कौ सोचिए रहा?! 
- “न कुछो!'' 
- “हमरे से ऊड॒' हू!'' 
- “अरे ना रे, अब ऊ उमर कहाँ रहा... ' 
- “से ही त हमरी लगी रहा! हम बगल बइठी हेंय आ ई 
कहीं अऊरे घुम रहले हे!'' 
- “न रहे बदमेजादी औरत, हम अपनी बचपन के बदमस्ती 
सब जीता रहा... ' 
- का?! 
- “कुछो कुछो...' 
- “त हमरी से बोले मे सरम लग रहलू हे!'' 
- “बेहुद्दी, तू भी न कुच्छो का कुच्छो जिद धर लेहू!'' 
आ हम अतीत सँ बहरा अयलहूँ। पत्नी बेसीकाल व्यंग्य करैत 
रहेत छथि, “साँचो, सठिया गेलू हे...' 
मुदा हमर मोन नहि मानय कि हम सठिया गेलहुँ अछि। मैडम 
जँ भेटितथि तँ पुछितहुँ जे की हम सही मे सठिया गेलहुँ अछि? 
एकर उत्तर हुनके लग होयत... 
आ उत्तरक खोज मे हम पूब दिशा मे ठाढ़ छी 
संपर्क : लक्ष्मीसागर दरभंगा 
मोबाईल : 7903228695 


मिथिला मिलन 


रात भर डीजे बजाएँगे... 


वीरेन्द्र नारायण झा 


शीर्षक देखि कहनो सज्जन पुरुष-महिला आ लेखक-पाठक 
मुह बिजका लेने हेताह, एतबा हमरा विशवास अछि। अइ दुआरे जे 
ई हिंदी मे किए लिखल गेल? जहाँ धरि अर्थक प्रश्‍न अछि...से तं 
पक्का गुदगुदी लगबै वला अछि! कियो हमरा साबित कए दिए जे 
एहि तरहक हिंदी-भोजपुरी मिक्स गीत सुनला सं ककरो मोन तरे-तर 
हर्षित नहि होइत होय आ ओ मुस्किआइत नहि होएय। जकरा मुस्की 
नहि छुटैत होए आ ने गुदगुदिए लगैत होए, बुझू ओकरा कोनो तरहक 
मेंटल प्रोब्लेम छैक। वा नहि तं ओ अकान-बहिर अछि। ओना, एकर 
आलोचना कएनिहार पक्का साहित्य सेवी आ समाज सुधारक सेहो 
विद्यमान छथि समाज मे। आब कने एहि शीर्षक के दोसर पक्ष देखी। 
ई थोड़े आगि लगाओन अछि। कारण, मैथिली रचनाक शीर्षक अंग्रेजी 
मे मान्य भए सकए, हिंदी मे कथमपि नहि। कतेको विद्वानक कहब 
छनि जे मैथिली के जतेक हिंदी सं खतरा अछि ओतेक अंग्रेजी सं 
नहि। किछु हो, अजुका समय मे अंग्रेजी ककरो इम्प्रेस करबाक संग 
मैथिलीक रोजगार सं जुड़ल अछि। मुदा हिंदी...ई तं मिथिलाक बोलिए 
के भोजन करबा पर तुलल अछि। ई बेसी गंभीर बात भेल मैथिली 
लेल। से वर्तमान परिस्थिति मे संपूर्ण साकाक्ष रहबाक आवश्यकता 
छैक। जेना कोरोना वायरस सं सावधान रहैत छी। 

आब स्पष्ट भए गेल ने जे पाठकक मुह कोन कारण सं 
बिजकलनि, शीर्षकक अर्थ ल' क' नहि, अपितु एकरा हिंदी मे 
लिखबा आ बजेबा दुआरे। छै त॑ मुदा ई भोजपुरिया हिंदी मे, ई 
दोसर बात जे आनंद लैत छी हमरा सभ खांटी मैथिली मे। त' आर 
की...मैथिली लग एहन सुंदर-सुंदर गीत अछि? नहि ने। तखन मजा 
कतए सं लेब? गीतक मजा लेब लेकिन ओकरा हिंदी मे लिखबाक 
आनंद नहि लए सकत छी। एतेक सपरतिभ यौ! ई त॑ बैह बात भेल 
ने जे अंग्रेजी मे 'लेग' खूब चूसब मुदा मैथिली आ हिन्दी मे ओकर 
नाम लेबा सं परहेज करब। यद्यपि, हमर ध्येय एतय ई नहि अछि 
जे हिंदी-मेथिली आ भोजपुरी मे पटका-पटकी होएय, हम तं सिर्फ 
गीत मादे कहि रहल छलहुँ जे संपूर्ण मिथिलांचल केँ आइ-काल्हि 
उद्वेलित-तरंगित-हर्षित केने अछि। जे एतेक पावरफुल अछि तकरा 
साहित्य सं कहिया धरि अप्रभावित (दुष्प्रभावित) राखल जा सकेए। 

आखिर समयेक लिखित दस्ताबेज आ खतिआन भेल साहित्य ने। से 
कहलहुं मिथिलाक गाम-टोल एखन जं यज्ञ-हवन सं सदि घड़ी पवित्र 
होइत रहैत अछि तं दोसर दिस डीजेक ध्वनि सं दलमलित होइए। 
हवनक धुंआ जतय मिथिलावासी कें कोरोना सं लड़बाक हिम्मति दैत 
अछि, ओहीठाम डीजेक भोजपुरी गीत कोरोनाक कीटाणु केँ भगेबा 
मे सहयोग कए रहल अछि। 

हम जनैत रही जे हमरा सं चोटहि पूछल जायत, से कोना? 
जवाबो रेडीमेड रखले अछि, से एना... कि गीत सुनला सं सुननिहारक 
शरीर ऑटोमेटिक थिरकय-नाचय लगैत छैक। कि तुरते हिलम-डोलम 
शुरू भए जाइत छैक। अगले क्षण ओ गुनगुनाइयो-गाबझयो लगइए 
संगहि ओकर हाथ-पएरक मुद्रा सेहो बदलि जाइत छैक। ई सभ 
देखि कीटाणुक मजाल छियैक जे ओकरा देहो मे भीडत आ कि 
मुह-हाथ मे सटत। धोखो से नहि। आइ धन्य डीजे जे लोक ताल 
ठोकि कहैत अछि, हमरा सभ केँ कोरोना किछुओ बिगाडि-उखाडि ने 
सकैए। जकरा डर छै से डराए। एकटा घटना सुनाबी अपने सभ कें। 
मानी तं सेहो बढ़िया नहि मानी तं ओहो बढ़िया। हमरा की? एक 
बेर एक गोट आदमी अचानक बेहोश भए गेल, बड्बड़ाय लागल...। 
ओझा-गुनी बजाओल गेल। भगत सेहो पहुँचल। मुदा कारनीक बोली 
कियो बुझबे नहि करैक। मुह-नाक सं गाउजि-पोटा बहराए लगलैक 
तखन अंत मे जा क' बैग छाप डॉक्टर कॅ आनल गेल। ताबत एमहर 
सगरो अनघोल भए गेल जे फलनमाक बेटा चिलनमा केँ कोरोना 
पकड़ लेलक! सुनिते मातर सभ यैह ले वैह ले दौडल आयल 
देखबा लए, मुदा गानि क' तीन डेग फराके सं। ओझा,भगत, डॉक्टर 
सभ छोडि-छाडि लंक ल' क' भागल। आब की होअय? घर वला 
सोच मे पडल 'राम नाम सत्य' नहि बाजि रहल छल, मुदा सत्ते मे 
राम नाम ल' रहल छल। कि तखनहि एक गोट डीजे धड्धड़ाइत 
जोर-जोर सं गीत बजबेत-हुरपेटैत...कान फाडैत पास केलकेँ कि ओ 
छौंड़ा एके बैग उठि क' बैसि रहल। एकदम स्वस्थ, जेना किछु भेले 
नहि रहैक। औ जी ई की भेलै यौ? तखन ओकर माय कहलक, 
डीजे सुनलक ने त बलू नीमन भ' गेलै। गीत छल, लवंडिया लंदन 
से लाएँगे...रात भर डीजे बजाएंँगे... 

तें ई मजाक नहि छी, सरकार आ डॉक्टर सं बेसी डीजेक प्रति 
जनताक विश्वास छी। येह भरोस आ विश्वास एक दिन परम्परा आ 
परिपाटी बनत, एकर तं हम गारंटी लैते छी संगहि ईहो दावा ठोकि 
रहल छी जे ओहि वर्गक कवि-कोविद डीजे साहित्य रचब शुरू 
कए देलनि अछि। इ एक गोट नव साहित्य होयत, 'एम्‌ लिट्‌ फेव' 
जकाँ। साहित्यक गुप्तचरसूत्र सं अही लगन मे ज्ञात भेल अछि जे 
एकर नाम राखल जायत, 'एम्‌ एच अंग भोजप लिट्‌'। बड़ा धाकड 
नाम हेतैक बाबू। से बूझ लिअ। आइ-काल्हि ओ लोकनि डीजे 
साहित्य रचबा आ समृद्ध करबा पर काज कए रहलाह अछि। ताहि 
लेल किसिम-किसिम क' भोजपुरी गीत सुनि रहल छथि। सिनेमा 
देखि रहलाह अछि। जाहि गीतक परोडी बनेताह, ओ सभ अइ बेरक 
लगन मे बिनाका गीत मालाक गीत जकाँ पाहिल सं दसम पौदान पर 
अछि...दिलबा ले गइल पियरकी फ्राक वाली, फलनमा छौंड़ा चुम्मा 
लेलकौ तीन बजे भोरहरियामे...(तीन बजे सं प्राती गएब आरम्भ भए 
जाइत रहए), ई छौंडी...ऊ छोौंडी...मारे छै सभ के जान..., गोरकी 
पतरकी रे लचके कमरिया...आदि! हरियाणवी सेहो सुनि ली जे 
मिथिला मे सभ सं बेसी सुनल जाइए, तेरी आगया का वो काजल 
मने करे से गोरी घायल...पल-पल आग लगावे से...! ई गीत सभ 
जखन ब्याह-मुड्न-छठिहार आ जन्मदिन पर जमि क' बाजि रहल 
अछि तखन एकरा सभ केँ धर्म आ परम्परा में सन्हिआइत कतेक 
दिन लागतैक। बर आ कि कनियाँ जेतैक मंदिर आशीर्वाद लेबा लेल 
आ पाछाँ-पाछाँ डीजे ऊपरके गीत बोकरेत-भोकरेत नहुं-नहुं चलैत 
रहैत छैक। जेना बर-कनियाँक नहि, डीजेक परिछन भए रहल हो। 

सभसँ मनोरम दृश्य तखन देखबा-सुनबा मे अबैत अछि जखन 

कियो ओहि दृश्य के लग मे बैसि क' देखए किम्बा दूर सं सुनए। 
कोटाक राशन आ सब्सिडी मे कटौती भए सकैछ, एहि आनन्द मे 
कोनो कटौती नहि।... “श्री गणेशाय नमः” गणपत्यादि पञ्चदेवताभ्यो 
नमः... ' सुर्यादि पञ्चदेवताभ्यो नमः... ओही काल मे ओही घर 
सं सुनबा मे आओत, चल कबड्डी कबड्डी बोल के, यार सीना 
खोल के, पॉवर तू दिखा दे खोल क..., रानी हमके बना ले अपन 
मर्द, रोज हरत रहब दुःख दर्द..., सत्यनारायण भगवान की जय! 
विष्णु भगवन को जय! हरि! ई आनंद लूटबाक-भोगबाक समय 
थिक। जे एहि मे पछुएताह से बुझू कतौ के नहि रहताह...ने घरक 
आ ने बाहरक (घाटक)...। तें आजुक ज्ञानी-विज्ञानी-कामीक कहब 
छनि, लाउडस्पीकर, डीजे, ऑर्केस्ट्रा आ नाच-गान पर दिमाग नहि, 
हदय खोलि क' दान-दक्षिणा करैत रहब तं कोनो तरहक संक्रमण, 
खाहे ओ कोरोनाक हो वा साहित्य-संस्कृतक हो, मानवताक अथवा 
भाषा-जातिक हो... समाज केँ दूषित कथमपि नहि कए सकैत अछि। 
लेकिन ताहू सं आवश्यक अछि राति भरि डीजे बजबैत रहू। एहि 
लेल कियो नहि रोकत ने टोकत चाहे ककरो कतबो मोन खराब 
होइ आ कि हृदये रोग किए ने हो। भगवान ने करथु, यदि कियो 
परलोको चल गेल तं ओकर मोक्ष ओतबे निश्‍चित छैक जतेक कि 
मृत्यु सुनिश्चित अछि। दोसर डायरेक्ट फएदा ई होयत जे चोर-चुहार 
सं इलाका बांचल रहत संगहि थाना वला बड़ प्रसन्न रहल करत। 
राति भरि ओकरा सभ केँ सुतबाक मोका जे भेटतैक। दिन मे ओहो 
सभ गुनगुनाओत ...लवंडिया लंदन से लाएंगे... रात भर.... 


संपर्क : गाम-समया, पोस्ट-मेहथ, झंझारपुर 
मोबाइल : 7903445262 

कविता 


कविता समवेतक अंतर्गत एहि बेर मैथिलीक शीर्ष आ स्थापित कवि विद्यानंद झाक दूरा टटका कविता आ मैथिलीक युवा आ चर्चित कवि रमण कुमार 
सिंहक दू गोट कविता जा रहल अछि। कवि विद्यानंद झाक अपन स्थायी भाव प्रेम, वैश्विक चिंतन आ नोस्टालजिया लेल जानल जाइत छथि आ मैथिलीक 
चर्चित युवा कवि रमण कुमार सिंहक काव्य चिता जन सरोकार, महानगरीय संत्रासक जीवन व्यथा आ गाम-घरक चिता सँ चिंतित रहय वला कविक रुप 
मे जानल जाइत अछि। प्रस्तुत अछि दुनू कविक चारि गोट टटका कविता। -संपादक 


जे लिखि क' ओ कोनो कागत पर 

अपनहिँ भेल छला निराश अपन कवित्व पर 

आ फेकि देने छलखिन्ह एकटा टूटल खिड्कोक बाहर 
मोचरल ममोडल कागजक एकटा गोला मे 

आ जे माटि पानि बसात मे पचि क' गलि क' 

चतरल पसरल फुलायल हमर अतमा मे 

आ एखनहुँ सुवासित करैत अछि हमर मन प्राण के कौखन 
सालक अंतिम सिंगरहार फूल के देखि 

गड्यिअल आँखि हमर धुआँ सँ 

जे बहरायल जखन जरौलहुँ अहाँ ओ चिठ्ठी सब 


प्र की १-3 जे सेहन्ता रहय अहाँ क॑ जे हम लिखी 
A IMT | आ कहियो नहिं लिखि भेल हमरा 
विद्यानंद लागल अपन घूर धुँआ मे 
विद्यानंद झा हमर सोनित सँ लिखल ओहि चिठ्ठीक 
सालक अंतिम सिंगरहार आखरक मोसि लाल सँ कारी होइत अछि 
आ नोराइत अछि आँखि हमर 

सालक अंतिम सिंगरहार फूल के देखि अगिला साल जखन फुलायत सिंगरहार 
मन पड़ल एकटा एहेन श्वेत श्याम मूक सिनेमाक अभिनेत्री खोलब जखन हम एकटा बन्न साल भरि सँ बोइयाम 
जकर मृत्यु हमर जन्म सँ पहिने भ' गेल छलैक एतैक की ओहि मे गंध कोनो मरनैक सुखायल सेमारक 
जे देखायल छल पहिल बेर हमरा को हल्लुको सन सुवास हमरा सबहक संगक तखनहुँ बहरायत 
एकटा छोट कोनो कस्बाक ओहि सँ? 
ढहैत एकटा हॉलक भोरुका शो मे 
आ उधिया देने छल आधा फाटल परदा कँ बीतल आर एकटा साल 
अपन मूक हँसी सँ 
आ जकर संग कहियो कहियो सपना मे हम बीतल आर एकटा साल 
पचीसी खेलाइत छी एखनहुँ जखन प्रति मिनट सैकड्न बिरयानी मँगओलनि 
सालक अंतिम सिंगरहार फूल के देखि अपन एप पर हमर देसबासी सब 


सुगंध लागल कोनो अनभुआड कविक किछु पाँतीक आ जखन भुखले सुतला अपस्याँत भेल 


मिथिला मिलन 


बिरयानी पहुँचबैत कुब्बड सन किछु आर देसबासी सब 
बीतल आर एकटा साल 

जखन छेला राजा केलक स्वाँग ईश्वरक 

कएलनिह व्यापार धर्मस्थल सब ईश्वरक 

स्पेशल आ सुपर स्पेशल दर्शन दिआक' धनपति के 
रोपलन्हिं गडाँस रोपलन्हिं भाला द्वेषक घृणाक 
धर्मगुरु सब धर्मसंसद मे 

बीतल आर एकटा साल 

जखन मुइलीह घर सँ बाहर धरि 

बुच्ची सब दाइ सब बलत्कृता भेल 

आ करैत रहलहुँ विश्लेषण हमरा सब 

हुनकर पहिरक हुनकर ओढ॒क 

हुनकर चालिक हुनकर चरित्रक 

बीतल जाइत अछि साल पर साल 


दुःस्वपनक अंत एखन थरि हेबाक अछि संपर्क : इंडियन इंस्टीट्यूट ऑफ मैनेजमेट, कोलकाता 


१” ) 
रमण कुमार सिंह 
नांघब 


बरमहल कहल जाइत छैक 
जे फल्लां चीज के नै नांघियै 
दोख लागैत छैक 

मुदा हम को करी 

माइ केर गोदी नांधिये के 
पहिल डेग देने रही एहि धरती पर 
जिनगी भरि कतेको नियमक 
कयल उल्लंघन आगू बढ़य लेल 
गाम सं शहर आ 

फेर शहर सं महानगर धरि 
कतेको सिमान के नांघलहुं 
तखन भेटल रोजी-रोटीक ठहार 
कतेको नदी, पहाड 

अंध विचार आ मूर्खता केँ 
नांधि के पहुंचल अछि 

मनुक्ख जाति आइ एतय 

की बिना नांघने केओ 

तय क' सकैत छल ई यात्रा 
कतेक छान-पगहा के नांघि 
आइ उड़ि रहल अछि 

स्त्रगण आकाश मे 

नदी, चिड़ै, तितली, पहाड़ 
बसात, आ विचार कहां 

मानैत छैक कोनो सीमा रेखा 
हम तं कवि छी 


माफ करब महराज 

अहांक निरंकुश फरमान 
नहि अछि पसिन्न हमरा 
हम नांघबे करब ओकरा। 


थूकब 


थूकब एकटा सहज क्रिया थिक 

मुदा भला लोक स्थान-कल देखि 
फेकत अछि थूक 

यत्र-तत्र थूकब नहि मानल जाइछ नीक 
बिना स्थान, कालक धियान रखने 
यत्र-तत्र थूकब एकटा विकृति थिक 
एना जहां-तहां थूकरब 

बीमारीकें नौबत थिक 

मुदा हुनका सभकेँ की कहल जाउ 

जे अनकर कयल-धयल पर थूकैत छथि 
आलोचना सं फराक नहि होइत अछि केओ 
मुदा हरसट्टे ककरो खारिज करब आ 
पुरखा लोकनिक प्रति कृतज्ञ हेबाक बदला 
ओकर काज कें कूड़ा कहब 

थूके फेकब मानल जाइत 

सुरूज पर थूकला सं केकर नोकसान! 
आजुक जुग मे थूकब 

एकटा फैशन बनि गेल अछि 

लोक ई बात बिसरि जाइत अछि 

जे अनका पर थूकैत काल 

ओकर किछु छिटका 

अपनो पर पड़ैत अछि 

ओना थूकि के चाटनिहारो के 

कमी नहि नहि अछि आइकाल्हि 
जेम्हरे ताकब तेम्हरे भेटि जाइत 

एहन लोक खाली राजनीतिमे मे नहि 
जेना कि कहलौं, जे 

थूकब एकटा सहज क्रिया थिक 

थूकल बिन रहलो नहि जा सकेछ 

मुदा थूकबाके अछि ते 

अपन गुस्सा के थुकू 

थुकरि दिय' ओहि घृणा कें 

जे दोसराक प्रति बनबैत अछि हिंसक 
ओहि अहं के थूकरि दियौ जे कारणें 
स्वयं के सर्वश्रेष्ठ आ दोसरा कॅ 

बुझैत छियै तुच्छ! 


संपर्क : संप्रति-चीफ सब एडिटर, अमर उजाला, गाजियाबाद 
मोबाइल : 9711261789 

न्यूज डाइजेस्ट 


लोकल न्यूज 


मधुबनी हरलाखीक संप्रीति केँ गूगल सँ भेटल एक करोड़ 11 
लाख के पैकेज वला नौकरी 


मधुबनीः लक्ष्य तय क' सकारात्मक सोचक संग मेहनत कयल जाय त' 
सफलता निश्‍चित छै। एकरा चरितार्थ कयलनि अछि मधुबनीक हरलाखी 
प्रखंडक पंचगछियाक बेटी संप्रीति यादव। पढ़ाइ मे हमेशा अव्वल 
रहय वाली संप्रीति केँ दुनियाक सबसे पैध टेक कंपनी गूगल एक 
करोड़ 11 लाखक सालाना पैकेज पर सॉफ्टवेयर इंजीनियरक नौकरी 
देलक अछि। संप्रति 14 फरवरी सँ गूगल मे काज करब शुरू करत। 
पंचगछिया कमतौलक मूल निवासी बैंक अधिकारी रामाशंकर यादव 
आ योजना विकास विभागक सहायक निदेशक शशि प्रभाक बेटी 
संप्रीति साल 2014 मे नोट्रेडेम अकँडमी स' 10 सीजीपीएक संग 
मैट्रिक कयने छलीह। दिल्लीक इंटरनेशनल स्कूल सँ 12वीं की परीक्षा 
पास करबाक बाद साल 2016 मे जेईई मेंस पास करलक आ साल 
2021 के मई मे दिल्ली टेक्नोलॉजिकल यूनिवर्सिटी से क॑प्यूटर साइंस 
सँ बीटेक करलाक बाद कैंपस सिलेक्शन मे माइक्रोसॉफ्ट कंपनी मे 
44 लाखक पैकेज पर एखन संप्रति काज क' रहल छथिन। एडोब, 
फ्लिपकार्ट आ एक्सपेडिया कंपनी सँ सेहो हुनका नौकरीक ऑफर 
भेटल छल। 


अपन परिवारक संग संप्रति यादव 


जयनगर स' जनकपुर के बीच जल्द दौड़त टेन, सभ तैयारी 
भेल पूर्ण 


मधुबनी : नेपालक सीमावर्ती इलाका मे रहय वला लोग लेल आ 
हजारोक संख्या मे आबय वला पर्यटक लेल सेहो ई बड्ड पैघ 
खुशखबरी थिक जे जल्दिये मधुबनीक जयनगर स' नेपालक जनकपुर 
धरि रेल सेवा शुरू होयत। गृह मंत्रालय आ भारतीय रेलवेक अधिकारी 
सभ जयनगरक दौरा क' सभटा तैयारीक जायजा लनै छथि। जयनगर 
सँ जनकपुर कुर्थाक बीच ट्रेन चलेबाक तैयारी लगभग पूरा भ' गेल 
अछि। ऐना मे ई संभावना जतायल जा रहल अछि जे मिथिलांचलक 
लोग कें एहि साल यानी 2022 मे इंडो-नेपाल रेल सेवाक सौगात 
भेट जायत। बता दी की जे बिहार आ देशक अन्य क्षेत्र सँ सेहो 
काफी संख्या मे श्रद्धालु जनकपुर अबैत छै। ट्रेन सेवा शुरू भेलाक 
बाद पर्यटन केँ सेहो बढ़ावा मिलबाक उम्मीद अछि। 


जनकपुर धाम रेलवे स्टेशनक तस्वीर 


दरभंगा मे तैयार भ' गेल बिहारक पहिल फ्लोटिंग सोलर पॉवर 
प्लांट, बुझू कतेक पैदा होयत बिजली 


दरभंगाः दरभंगाक तालाब मे बिहारक पहिल फ्लोटिंग सोलर पॉवर 
प्लांट बनि के तैयार भ' गेल. तालाबक पानिक ऊपर सोलर प्लेट 
लगेबाक काज लगभग पूरा भ' गेल। आब एकरा अंतिम रूप देबाक 
अछि. ओतै एहि सोलर प्लांट स' उत्त्पन्न होय वाला बिजली के आम 
आदमी धरि पहुंचेबाक लेल एकटा विद्युत उप केद्र सेहो बनायल जा 
रहल अछि। एही सोलर प्लांट स' 1.6 मेगावाट बिजलीक उत्पादन 
कयल जायत। कादिराबाद मोहल्लाक जाहि तालाब मे ई प्लांट लागल 
अछि ओकरे बगल मे एक तरफ दरभंगाक तारामंडल बनि रहल अछि 
आ दोसर तरफ 1938 मे बनल उत्तर बिहारक पहिल पावर हाउसक 


खंडहर अछि। खास बात ई अछि जे एहि तालाब मे जतेक बिजली 
उत्पन्न होयत, ओतेक बिजली ओहि पावर हाउस मे कहियो उत्पन्न 
नहि भेल छल। ऐना मे दरभंगा के एकबेर फेर इतिहास लिखवाक 
मौका भेटल अछि। 


~ व ण 


दरभंगाक पोखरि मे लागल सोलर प्लांट 


दरभंगा एयरपोर्ट पर बढल यात्रीक भीड़, 14 स 16 भेल 
उड़ानक संख्या 

दरभंगा: विंडर शिड्यूल जारी भेलाक बादो दरभंगा एयरपोर्ट पर भीड़ 
बढि रहल अछि। दरभंगा एयरपोर्ट पूरा कय के मौसम पर निर्भर 
अछि, एहिना मे एयरपोर्टक तरफ सँ देल गेल खबरि मे रविवार 26 
दिसंबरक दरभंगा हवाई अड्डा पर आगमन आ प्रस्थान करय वाला 
यात्रीक कुल संख्या 2414 रहल। प्रस्थान आ आगमनक कुल उड़ान 
16 रहल। 


नेशनल न्यूज 
पीएम मोदीक सुरक्षा मे भेल चूक वला मामलाक जांच आब 
सुप्रीम कोर्टक पूर्व जज करत 
नई दिल्लीः सुप्रीम कोर्ट मे प्रधानमंत्री नरेन्द्र मोदीक सुरक्षा चूक 
मामला मे लगातार सुनवाई भ' रहल अछि। बीतल दिन पंजाब सरकार 
आ केंद्र सरकारक पक्ष सुनलाक बाद सुप्रीम कोर्ट एहि मामलाक 
जांच लेल सुप्रीम कोर्टक एकटा पूर्व न्यायाधीशक अध्यक्षता मे एकटा 
स्वतंत्र समिति गठित करबाक लेल सहमत भेल। सुप्रीम कोर्ट समिति 
मे चंडीगढ़क डीजीपी, आईजी राष्ट्रीय जांच एजेंसी, पंजाब आ हरियाण 
ग हाई कोर्टक रजिस्ट्रार जनरल आ पंजाब के एडीजीपी (सुरक्षा) कें 
शामिल करबाक प्रस्ताव राखल गेल अछि। 
एहि सँ पहिने मामलाक सुनवाई करैत चीफ जस्टिस कहलनि 
जे हमरा सभ कें प्रधानमंत्रीक सुरक्षा सँ जुड़ल दस्तावेज सभ भेटल 


मिथिला मिलन 


अछि। सुनवाईक दौरान सुप्रीम कोर्ट कहलनि जे एहि पूरा मामला मे 
भारी चूक भेल अछि। ओना ई बात पंजाब सरकार सेहो स्वीकारने 
अछि। आब सवाल उठैत छै जे जँ जांच कयल जाइत अछि त' 
एकर दायरा कतैक पैघ होयत। जँ केद्र अधिकारी सभक खिलाफ 
खिलाफ कार्रवाई करै लेल चाहैत छथि त' एहि मामला मे सुप्रीम 
कोर्ट की करत। 


भटिंडा हाइवे पर बीस मिनट धरि जाम मे फंसल रहल प्रधानमंत्री मोदी 


खतरा अखनि टलल नहि अछि, ओमिक्रॉन के बाद आबि सकैत 
अछि नव वेरिएंट 

नई दिल्लीः दुनियाक सभ देश ओमिक्रॉन वेरिएंट के कारण कोरोना 
वायरस संक्रमणक चपेट मे अछि आ एहि पर नियंत्रण करबाक 
कोशिश मे लागल अछि। लेकिन एहि बीच वैज्ञानिक सभ दावा करैत 
अछि जे ई वेरिएंट कोरोना वायरसक आखिरी वेरिएंट नहि होयत। 
कियैक त' आगां सेहो एहेन तरहक वेरिएटंस अयबाक संभावना अछि। 
शुरुआती संक्रमणक वजह सँ एहि वायरस कॅ म्यूटेट होयबाक मौका 
मिलत। वैक्सीन आ नेचुरल तरीका सँ मिलल इम्युनिटी होयबाक 
बावजूद ई लोग के संक्रमित क' रहल अछि। एकर मतलब अछि 
जे अधिक स' अधिक लोग सभ मे ई वायरस आगां सेहो विकसित 
भ' सकैत अछि। विशेषज्ञ सभक कहब अछि जे हम ई नहि जानैत 
छी जे अगला वेरिएंट केहन दिखत आ ई महामारी कें केहन आकार 
द' सकैत अछि, लेकिन एहि बातक कोनो गारंटी नहि अछि जे 
ओमाइक्रोनक सीक्वेल स' मामूली बीमारी होयत आ मौजूदा वैक्सीन 
ओकर खिलाफ काम क' सकत। 


यूपी मे 19 सालक बाद चुनाव लड़ि रहल अछि कोनो मुख्यमंत्री, 
गोरखपुर नगर सँ ताल ठोकि रहल अछि योगी 

लखनऊ : यूपी विधानसभा चुनावक तारीख के घोषणाक बाद सँ 
राजनीतिक सरगर्मी बढ़ि गेल अछि। एहि कड़ी मे उत्तर प्रदेशक 
मुख्यमंत्री योगी आदित्यनाथ गोरखपुर नगर सँ चुनाव लडताह। मीडिया 
रिपोर्ट्स के मुताबिक प्रदेश मे 19 साल बाद कोनो मुख्यमंत्री विध 
गनसभा चुनाव लड़े लेल जा रहल अछि। एहि सँ पहिने 2003 मे 
तत्कालीन मुख्यमंत्री मुलायम सिंह यादव गुन्नौर सँ चुनाव लड्ने 
रहथिन। ओकर बाद प्रदेशक मुख्यमंत्री बनल राजनाथ सिंह, मायावती, 
अखिलेश यादव आ योगी आदित्यनाथ विधान परिषद सदस्य चुनल 
गेल छलाह। गौरतलब अछि जे विधानसभा चुनाव के लेल भाजपा 

107 उम्मीदवारक पहिल सूची जारी क' देने अछि। मुख्यमंत्री योगी 
आदित्यनाथ के अयोध्या स' चुनाव लडबाक चर्चा पर आब विराम 
लागि गेल अछि। योगी आदित्यनाथ गोरखपुर नगर विधानसभा सँ 
उम्मीदवार बनायल जेबा पर प्रसन्नता व्यक्त करैत प्रधानमंत्री नरेंद्र 
मोदी, राष्ट्रीय अध्यक्ष जेपी नङ्डाक प्रति आभार व्यक्त करलैनि। 


गोरखपुर मठ मे आरती करैत योगी आदित्यनाथ 


नव वर्ष मे भीषण हादसा, वैष्णो देवी मंदिर मे मचल भगदड़ 
सँ 12 तीर्थयात्रीक मौत 


जम्मू: जम्मू-कश्मीरक माता वैष्णो देवी मंदिर मे मचल भगदड़ मे 
12 तीर्थयात्रीक मौत भ' गेल जखन कि 14 श्रद्धालु घायल भ' 
गेलाह। अधिकारीगण के कथनानुसार श्रद्धालुक भारी भीड़क कारणे 
भगदड़ मचल। ई घटना त्रिकुटा पहाड़ पर स्थित मंदिरक गर्भगृह के 
बाहर भेल। हादसा भोरहरवा मे करीब 2.45 बजे भेल। अधिकारीगण 
कहलथि जे भगदड़ ओहि समय भेल जखन नव वर्षक शुरुआतक 
मौका पर श्रद्धासुमन अर्पित करबाक लेल पहुंचल श्रद्धालुक भारी 
भीड वैष्णो देवी गर्भगृह के बाहर जमा भ' गेल। प्रधानमंत्री नरेंद्र 
मोदी जी भगदड़क घटना पर दुख जतेलनि। ओ उप राज्यपाल मनोज 
सिन्हा आ केद्रीय मंत्री जितेंद्र सिंह आ नित्यानंद राय स' बात कय 
हालातक जानकारी लेलथि। 

इंटरनेशनल न्यूज 
बोरिस जॉनसन पर इस्तीफाक दबाव, 'भारतीय' मूलक ऋषि 
सुनक भ सकैत छथिन ब्रिटेन के नव पीएम 
लंदनः ब्रिटिश प्रधानमंत्री बोरिस जॉनसन के मुश्किल बढ़ल जा रहल 
अछि। साल 2020 मे कोरोना महामारीक समय लॉकडाउन मे डाउनिंग 
स्ट्रीटक गार्डन मे पार्टी करबाक कारणे हुनका पर इस्तीफाक दबाव 
बनि रहल अछि। विपक्ष जॉनसन सँ प्रधानमंत्री पद छोड्बात मांग क' 
रहल अछि। एहि बीच ब्रिटेनक एकटा प्रमुख सट्टा कपनी 'बेटफेयर' 
दावा करैत छथि जे संकट सँ घिरल बोरिस जॉनसन जल्दिये प्रध 
गनमंत्री पद सँ इस्तीफा द' देताह. एकर बाद भारतीय मूल के वित्त 
मंत्री ऋषि सुनक ब्रिटेनक नव पीएम भ' सकत छथि। 'बेटफेयर' 
कहैत छथि जे मई 2020 मे कोविड-19 लॉकडाउन के समय प्रध 
नमंत्री कार्यालय डाउनिंग स्ट्रीट मे भेल डिंक पार्टी क' ल' भेल 
खुलासाक बाद जॉनसन पर नहि सिफ विपक्षी दल बल्कि हुनक 
अपन पार्टी के नेता सभ सेहो इस्तीफा देबय लेल दवाब बना रहल 
छथि। 'बेटफेयर' के सैम रॉसबॉटम “वेल्स ऑनलाइन' क' बताबैत 
छथि जे जॉनसन के हटलाक बाद ऋषि सुनक के प्रधानमंत्री बनबाक 
सबसँ बेसी संभावना छै। 


भारतीय मूलक ऋषि सुनक जे ब्रिटेनक सरकार मे 
वित्त मंत्री छथि बनि सकैत छथि ब्रिटेनक नव पीएम 


लॉकडाउन मे एहि देश के पीएम क' रहल छथि डिंक पार्टी 
के एंजॉय! एहि फोटो के देखि उड़ि जायत होश 

लंदन: कोरोनाक कहर सौंसे दुनिया मे बरकरार अछि, लेकिन जँ अहां 
के ई पता चलय जे अपन देशक जनता के लेल कड़ा प्रतिबंध लगबै 
वला देशक मुखिया खुद कोरोना नियम क' रहल अछि तखन अहां के 
कहन लागत। स्वभाविक छै जे अहां के बुरा लागत आ तामस सेहो 
उठत। किछु एहने हालत ब्रिटेनक पीएम बोरिस जॉनसन के अछि। 
एक रिपोर्ट मे दावा कयल जा रहल अछि जे ओ लॉकड़ाउन के 
समय डिंक पार्टी अटेंड करने छलाह। एकरा ल' क' कतेक मीडिया 
वेबसाइट आ न्यूज चैनल पर खबर छपल आ देखायल गेल अछि। 
बोरिस जॉनसन के पूर्व सहयोगी डोमिनिक कमिग्स दावा करैत छथि 
जे डाउनिंग स्ट्रीट गार्डन मे लॉकडाउन नियम के उल्लंघन करय वला 

पार्टीक आयोजन भेल छल। डोमिनिक अपने ब्लाग पर एकर एकटा 


फोटो सेहो पोस्ट कयने छल। एहि फोटो मे ब्रिटेनक पीएम बोरिस 
जानसन पार्टी मे ड्रिंक करैत नजर आबि रहल छथि। एहि फोटो के 
लाथे ओ दावा करैत छथि जे ई फोटो 15 मई 2020 के छे। एहि 
दौरान ब्रिटेन मे लॉकडाउन लागल छल, लेकिन ई फोटो देखाबैत 
छथि जे बोरिस जानसन रूल बेक्रिग पार्टी मे शामिल भेल छलाह। 


लंदन मे लॉकडाउनक दौरान शराबक पार्टी एंज्चाय करैत इंग्लैंड पीएम बोरिस जॉनसन 


पाकिस्तानः बर्फबारी मे गाड़ी के अंदर कतेक सवारीक जान 
गेल, 23 गोटेक मौत 

लाहौरः पाकिस्तान के प्रसिद्ध पहाड़ी पर्यटन स्थल मरी मे भीषण 
बर्फबारी के कारणे 23 लोगक जान चलि गेल। एकटा बच्चीक गंभीर 
जुकाम आ निमोनियाक कारणे जान सेहो चलि गेल। ओकरा समय 
पर अस्पताल नहि पहुंचायल जा सकल। पंजाब प्रांतक रावलपिंडीक 
मरी शहर मे काफी संख्या मे सैलानी सब पहुंचल छल आ एही 
बीच भीषण बर्फबारी होमय लागल जाहि मे हाइवे पर सभटा गाड़ी 
बफ मे दबि गेल आ फंसि गेल। एहि घटना मे दसटा बच्चा समेत 
23 लोगक जान चलि गेल अछि। 


पाकिस्तानक भीषण बर्फबारी मे सड़क पर फसल गाड़ी सभ 

तीन सालक बाद जेल स' रिहा भेलखिन एहि देशक राजकुमारी, 
बिना आरोप के काटलखिन सजा 


दुबई: सऊदी अरब के शाही घरानाक एकटा राजकुमारीक समर्थक 
सभ दावा करैत छथि जे हुनक राजकुमारी कें करीब तीन साल 
जेल मे रखबाक बाद प्रशासन हुनका रिहा क' दने छथि। राजकुमारी 
बस्माह बिंत सऊद सऊदी अरबक दोसर राजा के बेटी छथिन जे 
मार्च 2019 मे लापता भ' गेल रहथिन। ओ अपन सोशल मीडिया पर 
दावा करने छलखिन जे हुनका बिना कोनो आरोप केँ सऊदी अरब 
के एकटा जेल मे कैद क' देल गेल अछि। राजकुमारीक गिरफ्तारीक 
कोनो स्पष्ट कारण एखनि धरि सोझां नहि आयल अछि। 


जेल स रिहा होबाक बाद राजकुमारी बस्माह बितक तस्वीर 
स्पोर्ट्स 


विराट कोहली टेस्ट कप्तानी सेहो छोड़लक, टीम के साथी 
खिलाड़ी के लिखलाह इमोशनल लेटर 


जोहान्सबर्ग: साउथ अफ्रीका मे टेस्ट सीरीज मे भेटल हारक बाद 
विराट कोहली टेस्टक कप्तानी पद 
सँ स्वंय के अलग करबाक घोषणा 
कयलनि अछि। कोहली ट्वीट क' 
एहि बातक जानकारी साझा कयलनि 
अछि जे ओ टेस्टक कप्तानी पद सेहो 
छोडि रहल छथिन। कोहली लिखने 
छथि जे , 7 साल सँ भारतक टेस्ट 
टीमक कप्तानी करब शानदार रहल। 
बता दी जे टी-20 वर्ल्ड कप के बाद 
कोहली टी20 टीमक कप्तानी सेहो 
छोडि देने छलाह। ओहिठाम साउथ 
अफ्रीकाक खिलाफ टेस्ट सीरीज सँ पहिने बीसीसीआई कोहली केँ 
वनडे टीमक कप्तानी पद सँ हटा देने छल। गौरतलब अछि जे 2014 
मे विराट कोहली के टेस्टक कप्तानीक जवाबदेही भेटल छल। धोनी 
के टेस्टक कप्तानी छोड़लाक बाद कोहली केँ टेस्ट टीमक कप्तान 
बनायल गेल छल। 

मिथिला मिलन 


टीम इंडियाक पूर्व सेलेक्टर के कोच द्रविड़ से मांग : एहि 2 
क्रिकेटर्स क' कयल जाय टीम सँ 'OUT' 

नई दिल्लीः टीम इंडियाक पूर्व सेलेक्टर भारतीय टीम स' दूटा 
खिलाड़ी के हटेबाक मांग क' रहल अछि। ई दूटा खिलाड़ी सभ राधे ढँ राधे 
मैच मे टीम इंडियाक लेल विलेन बनल जा रहल अछि। आब एहि 

दुन्‌ खिलाड़ी केँ टीम इंडिया मे जगह नहि बनैत अछि। ई दुनू 

खिलाड़ी आब नासूर बनि गेल अछि। टीम इंडिया क पूर्व सेलेक्टर 

आ विकेटकीपर सबा करीम भारतीय टीमक एहि दूटा कमजोर कड़ी 
चेतेश्वर पुजारा आ अजिंक्य रहाणे कॅ प्लेइंग इलेवन से *आउट' 
करबाक मांग कयने अछि। 


“मिथिला मिलन' पत्रिकाक सफलताक कामनाक संग 


हमारे यहाँ पर आँखों की जाँच फ्री में होती है ! 


लन्च समय. 1:30pm (० 3:00pm) 


दिनेश चौधरी MपMo०b.9810721852 


L-1, 2/84, Budh Bazar, Asthal Mandir Road, 
Sangam Vihar, New Delhi-110080 

ऋषभ पंत के चर्चा सबसँ बेसी छल। बहरहाल, आब बुमराह कें 
कप्तान बनेबाक पांछाक थ्योरी सोझां आबि रहल अछि। 
चयन समिति सँ जुड़ल सूत्रक मुताबिक बुमराह के उपकप्तान 
बना क' पंत आ अय्यर दुनू कें मैसेज देल गेल अछि जे दुनू खेलक 
तीनू फार्मेट मे बेहतर परफॉरमेंस दिखाबू। ओना सूत्र ईहो कहैत छथि 
जे बुमराह केँ मात्र एकटा सीरीज लेल उपकप्तान बनायल गेल अछि। 

भारतीय क्रिक्रेट टीम के वनडे टीमक उप कप्तान जसप्रीत बुमराह 


E-mail : shashi.prakashan@ gmail.com 


मिथिला मिलन 


कोन बिरड़ो मे उधिया गेल? कतअ हरा गेल 
मिथिला के नटुआ नाच? 
किशन कारीगर 


हौ कतए के नटुआ एलैइए? फलां ठाम के. इ कहू जे थेहगरीये 
टा की लटकियो नटुआ सब अएल छे? एह जेबे देखे ले तब ने? 
थेहगरही, लटकी, छमकी सबटा नटुआ एलैइए, ततेक नीक नचै जाइ 
हइ से छोंडा मारेर सब मारते रूपैया लूटबे जाइ छै आ नटुआ सब 
नाचै के त थैह थैह केने रहै छै. ह॑ तब त हमहूँ जेबे नाच देखे लै 
एमकी मने नीक नटुआ सब एलैइए? 

मिथिला के लोक संस्कृति मे रचल बसल रहे नटुआ नाच जे 
लोक मनोरंजक रूपे बेस प्रचलित रहै. मूरन, उपनेन, बिआह दान, 
नाटक, नाच, छकरबाजी, अल्ला रूदल, दिवाली, छैठ जे कोनो उत्सव 
होउ ओइ मे नटुआ नाच अब्बसे होइ. आ लोक नटुआ के साज 
सिंगार, लटक झटक, अदाकारी देख के ओकर नाचब देखै, नटुआ 
संगे नाइच के आनंदित होइत रहै आ लोक मनोरंजन के नीक साधन 
रहै.। हमरा मोन परैए जे हमर गाम मंगरौना के दुर्गा पूजा मे भटचैरा 
के नाटक पार्टी, विरदाबोन के नाच पार्टी सब अबे. दुनू के नटुआ 
सब तेहेन लटक झटक वला, रोल खेलै वला नटुआ सब रहै जे 
अपन अदाकारी स देखनिहार के मोन मोहि लै. आ लोक खुशी स 
झूमि के नटुआ के इनाम दैत रहे. अनदिना त मूरन, बिआह, सब मे 
बाबूबरही के फूल हसन बैंड पार्टी अबै . उ बैंड वला बेस नामी 
आ तेकर नटुआ उसमान हुसेन खूब नीक नटुआ रहै ओकर नाचब 
देखै ले त लोक सौंसे गामक लोक सब अबै. 


नटुआ नाच के प्रचलित प्रकार 
1. रोल खेलिनहार नटुआ 


एकरे सब के बोल चाल मे लोक सब थेहगरी नटुआ कहै जाइ 
छै. इ सब अनुभवी आ उमेरगर कलाकार सब होइ जे अपना नाचब 

अभिनय आ बेहतर संवाद स लोक के बेस प्रभावित करै जाइ. नाटक 
देखनिहार लोक सब एकरा मे अपना समाजिक संबध माए, बहिन, 
भौजाइ, आदि के छवि देखै जाइत रहै. पाठ (रोल) खेलाएब शुरू 
करै स पहिने इ नटुआ सब मेकअप, सैज धेज के स्टेज पर अबे 
आ कहै जाइ हे बाबू भैया सब, हे माता बहिन, अहाँ सब अशीरवाद 
करै जेबै. लोक इ संवाद सुनि के जोडदार थौपड़ि तालि बजबै जाइ 
आ मोने मोन नटुआ के अशीरवाद दै लोक सब जे आइ नीक रोल 
खेलेतै. नीक नाटक, नाच देखब सुने जाएब. 

रोल खेलाइत खेलाइत उ थेहगरही नटुआ सब दर्शक बीच मे 
अशीरवादी मंगै ले अबै आ लोक सब के दस, बीस, पचास जे जुडे 
से नटुआ के चाबस्सी रूपे दै. 


2. लटकी नटुआ 

नामक अनरूपे इ सब तेहेन सजल धजल रहै आ नचैत काल 
तेहेन लटक झटक करै जे छौंड़ा मारेर सब त एकरा पर फिदा भऽ 
जाइत रहे. एतेक फिदा जे नटुआ के कोरा मे उठा लेब, ओकर गाल 
छूअब, नटुआ के चोली मे आलपिन लगा रूपैया खोंसि देब आ 
लटकी नटुआ संगे छौंडा मारेर के खूब नाचब बेस रमनगर लगे. बूढ़ 
पुरान सब सेहो तरे आखि नटुआ सब पर मोहित होइत रहे आ छौंड़ा 
मारेर सब पर झूठो खिसियाइ जाइ जे हे तूं सब नटुआ के बेसी नंगो 
चंगो नै करे जाहि की ताबे छौंडा सब नटुआ के बुढ़ पुरान दिस 
हुलका दै आ खूब पिहकारी होइ. बुढो पुरान सब नटुआ के नीसा 
मे डूबल देह हाथ डोला के थोड़ बहुत नाचे आ नटुआ के बकशीस 
दै. अइ लटकी नटुआ सबहक साज सिंगार, इनाम भेटला पर शुक्रिया 
अदा करब के आगू त फिल्मी कलाकार सब फिका बूझना जतै. 

जिन बलमा ने दिया रूपैया मैं रखूंगी चोली मे सम्हाइर के, 


/ | 


है ज्र 


अठ्ठनी हमरा गाल पर आ रूपैया हमरा माल पर.आ तेहेन ने लटक 
झटक स लोक के मोन मोहि लै जे नवयुबक सब फिदा भ5 जैत 
रहे. छौंड़ा मारेर सब त अइ लटकी नटुआ सब मे अप्पन प्रेमिका, 
बहुरिया, भौजाइ आदि के छवि देखै आ बेस लोक मनोरंजन मे डूबल 
रहै. इ नटुआ सब नाटक, नाच, बैंड पार्टी मे रहैत रहे जे सब गेबो 
करै आ खूब नचबो करै जाइ. 


3. छमकी नटुआ 

इ छमको सब त रेकार्डिंग डांस कला फिल्मी गीत पर तेना 
छमा छम नचे जे लोक सब सुइध बुइध बिसरा जाइ. एना एकटिंग 
करै जे लोक के होइ फिलिम देखै छि. कोठे उपर कोठरी उस पर 
रेल चला दूंगी, बस एक को कुंवारा रखना, मैने जो घूंघरू बांध लिए 
सब पर तेहेन रिकार्डिंग डांस होइ से छौंडा सब सेहो नचै लगै, खूब 
पिहकारी सिटी बजे आ लोक रूपैया इनाम दै.शेरो शायरी. रेकोडिंग 
डांस के जमाना एला पर छमकी नटुआ सब बेस लोकप्रिय भेल 
रहे. इ सब सब तरहक गीत पर मनमोहक डांस करै जाइ छलै. 


4. नटुआ 

इ नटुआ सब बेंड पार्टी, छकरबाजी, नाच पार्टी, ढोल पिपही 
पार्टी, अल्ला रूदल सबमे रहैत रहै जे पारंपरिक वेश भूसा, पारंपरिक 
नाच लेल बेस प्रचलित रहै. सजल धजल मेकअप केने चोली पर 
रूपैया टंगने समाजिक लोक मर्यादा के मान रखने इ नटुआ सब नचै 
आ लोक के मनोरंजन करै जाइ. हमरा मोन परैए स्कूलि जीवन मे 
गाम घर दिस प्रसिद्ध नटुआ सब जेना रामउदगार, रामदुलार पासवान 
(दुनू सहोदर रहै), सीरिदेब पंडित, उसमान हुसैन, बनैया राम, बबलू 

मंडल आदि लोक कलाकार सब जेकर नटुआ नाच देखै लेल लोक 
दूर दूर स अबे. कतेक कलार सब त आब अइ दुनिया मे नै रहलै 
तइयो जे कलाकार सब बांचल छै हुनका प्रति आदर दिर्घायु हेबाक 
कामना करैत छि. गाम घर मे नटुआ त सब के मन मोहि लै जेना? 
नटुआ सबके मेकअप करैत काल धिया पूता के हुलुक बुलुक करब, 
छौंड़ा मारेर सब के नटुआ मेकअप रूम के पहरेदारी करब, बुढ 
पुरान सब तकतान करै मे जे नटुआ सबके बेसी नंगों चंगो नै करै 
जाही, फेर पिहकारी हंसि ठहक्का जे लोकरंग रहै से नटुआ नाच 
के आरो जीवंत बना दै. 

मिथिला समाज लोक कलाकार प्रति सब दिन उदास रहल. बात 
बात मे दुत्कारि देब जे पढबें लिखमे की नचनीया बजनिया बनमैं? त 
एना मे के अइ कला सबके जियाअ कए के राखत? भोजपूर वला 
सब नटुआ नाच (लौंडा डांस) के जियाअ के रखलक त देखियौ 
जे रामचंद्र मांझी के पद्मश्री अवार्ड भेटले. आ अपना मिथिला वला 
सब नटुआ के हेय दृष्टिये देखलक ओहेन प्रोत्साहन ने देलक त 
आब नटुआ नाच कलाकार नैंहे भेटत? बड़ भेल त नेपाल,बंगाल यू 
पी स बाई जी मंगा के लोक नचा लैइए सैह टा? नटुआ नाच के 
पारंपरिक रूप आ उत्सव बला सुआद डीजे, बाई जी मे किन्नौ ने 
भेटत? असली आनंद त नटुआ नाच मे देखाएत यदि तकियौ त? 
मिथिला समाजक लोक चिंता कए के देखियौ जे नटुआ नाच के 
जिआ के राखै परत. नटुआ कलाकार के प्रोत्साहन देबाक अभाव 
मे, बड़ दुखक आ चिंता क गप जे एहेन लोकरंग वला नटुआ नाच 
आब कतौ हेरा गेल जेना? डी जे, अरकेसरा बाइ जी के बिरडो मे 
कतौ उधिया गेल नटुआ नाच? 


संपर्क : संप्रति-संपादक मिथिलांचल टुडे, नई दिल्ली 


मिथिला मिलन 


उच्चेठ भगवती स्थानक 


ऐतिहासिक आ धार्मिक महत्त्व 


प्रेमशंकर झा “पवन' 


इक्यावन शक्ति पीठ में शामिल उच्चैठ भगवती स्थान मधुबनी 
जिलाक बेनीपट्टी अनुमंडल स मात्र पांच किलोमीटर दुर उच्चैठ थूम्हानी 
नदी क किनार पर अवस्थित अछि। ओना त मिथिला आदिकाल स 
देवी भूमि रहल अछि आ एहीठाम देवी के उपासक, उपासना करैत 
रहला, मुदा वर्तमानो में जागृति रूप स मिथिला में अनेको स्थान 
में स एक अछि प्राचीनतम उच्चैठ भगवती स्थान। उच्चैठ बासिनी 
मैया मन्दिर के बगल उत्तर पूब में पोखरि आ पोखरि के पूब में 
श्मशान अछि। मान्यता अछि जे एहिठाम कालिदास क ज्ञान प्राप्ति 
भेल छलनि। 
कहल जाइत अछि जे एहि मन्दिर क पूर्व दिशा में एकटा 
पाठशाला छल। पाठशाला आ मन्दिर के बीच एकटा नदी छल। 
महाकवि कालिदास अपन पत्नी विदुषी विधोत्मा स तिरस्कृत भ मां 
भगवती के शरण में उच्चैठ आवि गेलाह आ ओहि आवासीय पाठशाला 
में रसोइया के कार्य करय लगलाह। एक बेर भयंकर बाढ़ आयल आ 
नदी के बहाव एतेक तेज भ गेल जे मन्दिर में दीप जरेबाक काज 
जे विद्यार्थी नित्य करैत छल असंभव भ गेल। कालिदास के आदेश 
भेटलनि जे आजुक संध्या दीप कालिदास जरायत आ कोनो निशान 
मन्दिर में लगा के आयत। फेर को छल महामूर्ख कालिदास तुरंत 
नदी में फांगि गेलाह नदी पार क मन्दिर पहुंच दीप जरा पूजा अर्चना 
केलथि आब बात छल निशान लगेबाक त कालिदास के किछु नहि 
सुझलानि त दीप के कालिख मां के स्वक्ष मुख पर लगा देलथि। मां 
भगवती हुनकर हाथ पकरि पुचलखिन तू के छें जे एतेक विकराल 
समय में अपन जान जोखिम में डालि एहन मूर्खता वाला काज कले। 
कालिदास अपन पत्नी द्वारा तिरस्कृत होयबाक घटना मां क सुना देलथी। 
मां प्रसन्न भय वरदान मंगवाक लेल कहलखिन। कालिदास महामूर्ख 
स विद्वान बनवाक वरदान मांगलथि। मां कहलखिन जे जो आई राति 
में तू जतेक किताब के स्पर्श करमें ओकर ज्ञान तोरा भ जयतौक। 
फेर की छल कालिदास रातिये भरि में पाठशाला के सब पुस्तक 
के स्पर्श कय महामूर्ख स परम विद्वान बनि गेलाह। भगवती क कृपा 
स कालिदास महाकवि भेलाह आ अनेक किताब के रचना कयलनि 
जाहि में कुमार संभव आ मेघदूत प्रमुख अछि। जाहि कारण मंदिर 

प्रांगण में अखनो कालिदास मंडप अछि, जाहिमे कालिदास क जीवन 
स संबंधित सब जानकारी चित्रांकित अछि। 

उच्चैठ भगवती मन्दिर में प्रतिमा कंधा तक छनि ताहि कारण 
स हिनका छिन्नमस्ता कहल जाईत छनि। मस्तक कटल हेबाक कारण 
एहिमें महालक्ष्मी, महाकाली आ महासरस्वती के सम्मिलित शक्तिक 
बास छनि। आदिकाल स एहिठाम ऋषि मुनि आ साधक उच्चैठ 
बासिनि मैया के दर्शन करक लेल आबैत रहलाह, जाहिमें स्वयं 
भगवान श्रीराम सहित महर्षि कपिल, कणाद, गौतम, जेमिनी, पुंडरीक 
आ लोयस क नाम प्रमुख अछि। संगही अनेक साधक एहि स्थान 
अवि अपन साधना कय भगवती स मनोवांछित फल प्राप्ति कयने 
छथि। कोनो समय में एहि जगह पर विशाल जंगल छल जाहि कारण 
भगवती के वन दुर्गा सेहो कहल जाइत छनि। 

मन्दिर में अखन जे प्रतिमा अवस्थित अछि, ताहिमे अति प्राचीन 
शिलाखंड पर चारिटा भुजा वाली भगवती शंख, चक्र, त्रिशूल आ 
कमल लेने बिराजमान छथि। वाम तरफ नीचा में बजरंगबलीक क 
मूर्ति आ दहिना तरफ मां कालीक क मूर्ति अछि। मां भगवती के पैर 
लग माछ के चित्र सेहो अछि। शारदीय नवरात्रा में एहिठाम भारी मेला 
लगैत अछि, जाहि में दूर दूर स लोक आवी मां भगवती के दर्शन 
कय मनोकामना करैत अछि आ मनोकामना पूरा भेला पर पुनः अबैत 
अछि। चैती नवरात्रा में सेहो सिद्धपीठ उच्चैठ भगवती स्थान श्रद्धालु 
के लेल आकर्षण के केंद्र रहैत अछि। मां दुर्गा देवी क दरबार में 
दिव्य आलौकिक आ शांति के अनुभव होइत अछि। अगल बगल के 
गांव क लोक नित्य आवि मां भगवती देवी क पूजा अर्चना करैत 
छथि। साफ मन स जे भक्त एताय अबैत छथि, ओ मां के दरबार 
स खाली हाथ नहि जाइत छथि। 

मुदा दुखक बात ई अछि जे अखन तक उच्चेठ भगवती स्थान 
के प्रयटक दर्जा नहि भेट सकल एहि क प्रति सरकार सेहो उदासीन 
अछि नहि त एतेक प्रसिद्ध स्थान जे ऐतिहासिक महत्व लेल जानल 
जाईत अछि, जहिठम नेपाल, बंगाल आ पूरा बिहार के लोक अबैत 
अछि ओकरा विकसित करबाक जरूरत अछि! 

आलोचना 


मिथिला मिलन 


गुलोक अस्तित्व : मैथिली समाजक आलोचना 
रमेश 


2015 में पुस्तकाकार रूप मे आ ताहि सं पूर्व "मिथिला दर्शनश्क 
“साहित्य विशेषांक? (दिसम्बर 2014) मे प्रकाशित डॉ. सुभाष चन्द्र 
यादवक 'गुलो' पाठक के कए कारणें आन्दोलित क' क' राखि देलक 
अछि। प्रेमचन्द जाहि शताब्दी मे साहित्य के 'समाजक दर्पण' कहने 
छलाह, से कहिया ने बीति गेल। साहित्य आइयो 'दर्पणक भूमिका' 
(अतिरिक्तरूपेण ) मे अछि। मुदा आइ साहित्य समाजक आलोचना 
आ प्रेम, दुनू एकहि संग क' रहल अछि, दर्पण-टाइप प्रतिबिम्बन तं 
करितहिं अछि। मुदा तहिया सं भारतीय समाज आ साहित्य, पैघ दूरी 
तय केलक अछि, से विश्वास करबाक अनेक आधार अछि। 


मुदा मैथिली समाजमे ई सर्वविधि बहुमुखी भूमिका मे आबि 
सकल अछि की? मैथिली-समाज आ साहित्य किरणजी, यात्रीजी, 
राजकमल चौधरी, हरि मोहन झा आदिक उपरान्त, कतेक दूरी तय 
केलक अछि? की मैथिली समाज आ मैथिली साहित्य आइयो ओतहि 
अछि, जत' मैथिली साहित्य मे सम्पूर्ण समाजक प्रतिबिम्ब आ चेहरा 
नहि समा पबैत हो? जं सम्पूर्ण समाजक विविधताक आंशिक प्रतिबिम्ब 
आबियो रहल हो, त' से 'साहित्यक दर्पण' मे 
आंशिक भ'क', खण्डित आ विकृते भ' क' 
अबैत हो, सेहो संभव! निश्चितरूपेण, मैथिली 
साहित्यक यात्रा काफी अग्रतर भेलाक बावजूद ,ओइ 
मे सम्पूर्ण समाजक आ समस्त मिथिलाक सभ 
्षेत्रक प्रतिबिम्बन आ सम्पूर्ण साहित्यिक प्रतिनिधि 
त्व पूर्णरुपेण एखनहुं धरि नहि भ' सकल अछि। 
आ तें मैथिली साहित्यक हैसियति एखनहुँ धरि 
समाज लेल दर्पण सं आगू बहुत मोसकिल सं बढ़ 
पाबि रहल अछि, जखनकि साहित्य समाजक हित 
मे, नीक आलोचना-कर्म मे लागल अछि। एकटा 
समय छल, जे प्रेमचन्दक “गोदानश्क होरी, सोनियाँ 
आ गोबरक चरित्रक दर्पण मे भारतीय समाज 
अपन मुखडा देखैत छल। बाबा यात्री, किरणजी, 
राजकमल आ रेणुक जनवादक संग आधुनिकता आ 


सुभाष चंद्र यादव 

प्रगतिवाद, भाया किसुनजी -ललित, सोमदेव,डा. धीरेन्द्र, कीर्त्ति नारायण, 
रमानन्द रेणु, मैथिली समाज आ साहित्य मे एकटा नवीन संवेदनाक 
संचार त' केलक,मुदा ओ भारतक सीमान्त कृषक आ पशुपालकक 
दुःख-दर्द छल। कृषक मजदूरक दुःख-दर्द सेहो छल । 

मुदा 'गुलो' त' वर्गेविहीन अछि। ओकर ने त' कोनो संवर्ग 
छै आ ने वर्ग ओइ दिशाहारा पर त' कोनो सुभाषचन्द्र यादवेक 
नजरि पड्नाइए छलै । “गुलोशक जीवनमे आ उपन्यास मे डूबबाक 
योग्यतो मैथिलीक सभ लेखक मे संभव नहि छलैक। जेना राजमोहन 
झा कोनो जनम मे ई उपन्यास नहि लिखि सकत छलाह, यद्यपि 
ओ उपन्यास लिखियो नहि सकलाह! ई सुभाषेजी लिखि सकैत 
छलाह। 'गुलो' के तं घराड़ीयो अपन नहि छै। ओकर पिते सं भागिन 
प्रपञ्च रचि गोंठ-सिपौलक घरारी लिखबा लेलके। मैथिल-जन लेल 
मसोमातक घराड़ी आ इज्जति लुटनाइ वामा हाथक खेल रहल अछि। 
से 'जीवन्त' परम्परा 'गुलो' लग आबियो क' मरि नहि सकल! तें 
ओ गोंठ-सिपौल सं उपटि क' पूर्वी कोसी नहरि -अवस्थित पुनर्वास 
लग, बिहार सरकारक सड़्कक कात खोपड़ी-एकचारी 
ठाढ़ क' घर आ दोकानक माध्यमे जीवन गुदस्त क' 
रहल अछि। के सी.ओ. ओकरा किसानी लेल जमीन 
बन्दोबस्ती देतै आ कृषक मजदूर बनबा-योग्य आब 
ओकर स्वास्थ्ये नहि रहलै! 

दोकान -योग्य पूंजी नहि छै, तें टुकदुम-टुकदुम 
चले छै। किछु नहि छै, दिशाहारा-सर्वहारो मे निम्नतम 
पायदान पर छै। मरैत-मरैत जीबि रहल छै। कोनो जीवने 
ने जीबि रहल छै। ओकर जीवने *कबिराहा निर्गुन' 
बनि गेल छे! 

ढेपमारा गोसाई अपनो परिवार मे बनल अछि! 
कखनो कनियाँ (बेलावाली) दवाइ लेल गारि पढे छै, 
त' सरहोजि गंजन करै छै! कखनो पुतोहु (कन्दाहावाली ) 
पाइ अछेत परिवार के भूखल-दुःखल राखि, 'गुलो' कॅ 


हेसियति बुझा दै छे, कखनो बेटी रिनियां 'झुट्टा' कहि दै छे (उचित 
सख-सेहेन्ता पूरा नहि भ' पओला पर) तश्कखनो बेटा (छोटुआ) 
झझकारि दै छै! तैओ 'गार्जन' भ' क' परिवारक गाडी घिचनाइ छै 
। कहियो अनवर सँ बेटीक लेल दवाइ मंगैत अछि, कहियो डीलरक 
कृपा सँ गरचुन्नी माँछ आ छागरक मासुक चरी-भोंटी-अंतरी-भोंतरी सँ 
फगुआ आ पावनि-तिहारक सख-सेहेन्ता पूर करैत अछि। पता नहि, 
किए जिबैत अछि ओ? आ कखनो तमसाइए त' परिवारो मे झाडि दै 
छै-गुलो मंडल नाम छिएऐ हमर! ठेंठपना नै देखा हमरा! “ओ स्वतंत्र 
भारतक समाजक बिक्ख सँ विखिन्न भेल नागरिक थिक। फूसक घर 
आ चापाकल ठीक करेबाक लेल बेलल्ला! सदिखन भानसेक चिन्ता! 
एहेन ओ असगर नहि अछि देश मे, करोड़क-करोड़ छै! सैह विडम्बना 
छिएऐ! तैओ ओ भोट नहि बेचेत अछि! ओकरा लेल सरकार, समाज, 
नेता, मुखिया, ग्रामसेवक, भी.एल.डब्लू, लोन देबएबला बैंक, विकास 
अधिकारी, क्यो नहि छै कत्तहु! 


कोनो पावनि-तिहारक कोनो अर्थ नहि छै। ओकरा मुँह स' 
“सम्मानजनक बोली कोना निकलतै? अपनो परिवारक लेल गारिये 
निकले छै। के छै हित ओकर, जे चिन्ता करते? जीलै त', मुइलै 
तश... संवेदना ककरा छै? ओकरा लेल ग्राम स्वरोजगार योजना कत' 
छै? ओकर बेटी (रिनियाँ) लेल कन्या विवाह योजना नहि छै, तें दू 
टा गाछ गुलो ओकर विवाहक नाम पर उसरगि क' राखने छै आ 
तकरा बेच' लेल तैयार नहि होइ छै। सरकारी सड़क पर बनेबाक 
लेल इन्दिरा आवास नहिए छै ओकरा लेल। अपने मोने बैंक लोन 
आ इन्दिरा आवास नहि पहुँचि जेते ओकरा दोकान पर आ ओकरा 
रास्ता देखले नहि छै बलौक आ बैंकक! कोन जमीनक खाता-खेसरा 
देतै, कोनो की वासगीत पर्चा भेटल छै? 


मुखिया-मनेजर लेल एहेन लोकक कोन महत्व छै? सरकारी 
योजना पैरवी, घूस आ राजनीति पर चलै छै! छोटुआ लेल न्यूनतम 
मजदूरी एक्ट (पलाइ-फेक्ट्री) के कोनो अर्थ नहि छै, पचास टाका 
रोज (दोसर ठाम साठि टाका रोज कहल गेल अछि) पर! 


बस्स परिवारक प्राण-रक्षा होइ छै कहुना । कन्दाहावाली कृषक 
मजदूर छै! मुदा कृषक मजदूर वा महिला मजदूर कें कतेक मजदूरी 
भेटै छै! ओकर घरवाला त' रोजगारेक अभाव मे पलायन क' गेल 
छै आ नरेगा-मनरेगा टुकुर-टुकुर तकिते रहि जाइ छै-'जॉब कार्ड 
दिस! बालिका आ महिला समृद्धि योजना, बाल स्वास्थ्य योजना 
ने त' बेलावाली-कन्दाहावाली-रिनियाँ लेल छै आ ने सुजीत लेल! 
आब स्वास्थ्य बजट पास भेला स' त' चालीक दवाइ रिनियाँ के वा 


खोंखीक दवाइ बेलावाली -गुलो के नहिए भेटि जेते! 

एखन धरि सुप्रीम कोर्टक परतापें विरधा पेंसिन, अन्नपूर्णा अन्न 
योजनाक अरबा चाउर आ रिनियाँ के पोशाकवला पाइ इसकुल स' 
) कहुना क' कहियो -काल, चाहक दोकाने जकाँ , टुकदुम-टुकदुम 
पहुँचि जाइ छै, से गुलोक सौभाग्य! ओकरा सी.ओ. आ कर्मचारीक 
कृतज्ञ रहनाइ छै, जे सड़कक अतिक्रमण लेल दोकान-घर उजाडि नहि 
रहल छै, जेंकि ओकरा पर क्यो दरखास नहि देलकै अछि। ई स्थिति 
पुनर्वास परहक थिक, कोसी पेटक दुःख-दर्द आर करुण-क्रन्दन-युक्त 

अछि। अनियोजित आ गडु-मडु विकास योजना मे सैह होइ छै! 
तखन ई कहब अनुचित हेत, जे कोसीये क्षेत्र मे ई परिस्थिति अछि। 
वस्तुतः सम्पूर्ण मैथिली समाज मे, सम्पूर्ण भौगोलिक आ सास्कृतिक 
मिथिलांचल मे,अनेक जातिक निम्नवर्ग मे वा वर्गहीन मनुक्खक यैह 
दुःस्थिति अछि। गुलो एकटा व्यक्ति नहि, अपन वर्ग आ वृहत्तर मैथिली 
समाजक प्रतिनिधि थिक, जकर सृजन लेल लेखक चिरस्मरणीय रहताह! 


विविध प्रकारक मैथिली राष्ट्रीयता आ जाति, जकर अस्तित्व 
सामाजिक आर्थिक रूपें कमजोर छै, हुकुर-हुकुर क' दम तोडि रहल 
अछि, सरकार-समाज संरक्षण देबाक बजाय, उन्मूलन करए मे लागल 
अछि। वस्तुतः ई उपन्यास एकटा “मॉडल परिवार', एकटा “उपेक्षित 
मुदा अस्तित्व लेल संघर्षरत परिवार' आ समाजक करुण गाथा थिक, 
जकरा मे सुख-सेहन्ता, कुटुम-कुटमैता, प्राणरक्षा निमित्त कयल जाइवला 
छोट-छोट बइमानी, पारिवारिक प्रेम-प्रदर्शन आ जीवनक सम्पूर्ण सर्वहारा 
सौन्दर्य-बोधक सांगो-पांग जीवन्त आ प्राणवन्त चित्रण भेल अछि! 

वस्तुतः 'बलचनमा' (यात्री बाबा) आ 'पृथ्वीपुत्र' (ललित)क 
उपरान्त,समाद आ समयक विकासक संग अनेक प्रस्थान-बिन्दु मैथिली 
उपन्यास-साहित्य मे भ' सकैत अछि। ताहि मे सं एक प्रस्थान-बिन्दु 
सुभाष चन्द्र यादवक 'गुलो' सेहो भ' सकत अछि! मैथिली-समाजक 
अन्तस्तल मे, विकास-प्रक्रियाक विकृतिक मूल्यांकन करैत, कोन लेखक 
कतेक अन्दर धरि धंसि सकैत छलाह वा छथि, ताहि मे सर्वाधिक भेदक 
क्षमतायुक्त लेखक जे हेताह, से समाजक अन्तिम पाँतीक सर्वाधिक 
निरसल मनुक्खक जीवन-गाथा धरि विश्वसनीय रुपें पहुँचि सकताह। 
से पहुँचि सकलाह 'गुलो' धरि, डॉ. सुभाषचन्द्र यादव, जखन ओ 
सुपौल-पुनर्वास पर घर बनौलनि आ पुनर्वासक बगल मे, रस्ता कात 
मे आबिक' 'गुलो' बसि गेल। अन्यथा, प्रोफेसर कॉलोनी, सहरसा, मे, 
लेखक के ई पात्र भेटब कठिन छलनि। सेहो खाली पात्र भेटि गेने 
थोड्बे किछु होइ छै? पात्रक अन्तस्तल मे, जीवन-धारा के आत्मसात्‌ 
करए पड़ैत छै आ ओकर परिवेश मे रमय पड़ैत छै! लेखकक से 
रमनाइ, रमनगर भेल अछि। लेखक कें साधुवाद जे ओ उपन्यास लिखैत 
काल, दलितवादी वा पचपनियाँ (जाति) बनि क' नहि लिखलनि। 
मात्र 'गुलोशवादी आ जनवादी भ' क' लिखलनि, तें मानवीय गरिमाक 
जबर्दस्त मांग करैत, मानवीय भावनाक उद्रेक पाठकक हृदय मे गुलो 
करैत अछि,जखनकि ओ जबर्दस्त “पचपनियाँ मैथिलीश्क सौन्दर्य-बोध 
सँ आ पात्रानुकूल फोटो-स्केच-चित्र सं सजा देलनि “गुलोश्क 
महागाथा के! ओना उपन्यास-कलाक हिसाबें तिलिया-फुलिया-विहीन 
अइ उपन्यासक औपन्यासिकता वा दीर्घ-कथात्मकता पर, फूट सँ बहस 
उठाओत जा सकैत अछि। मुदा डा. सुभाषचन्द्र यादवक कथाक पाठक 
कें, से महत्वहीन बुझेतै। ओ तं सभदिन जीवनक “सारभूत तत्व' कें 
सारिले रूप मे उपस्थापित करैत रहलाह अछि,अपन लेखनक सभ 
विधा मे। तें ताहि "लीक प्रभाव, हुनकर उपन्यासो पर भेनाइए छलै। 
पैघ बात ई थिक (जे संवेदनशील पाठकक हदये मे नहि, हृदय 
आ आत्माक सभ तंत्र में, गुलोक कथा, निरंतर रक्‍त जकाँ उतरैत 
आ बहैत चलि जाइत अछि, कोनो काव्यमय लोकगाथा जकां। आ 
जे पाठक गरीबी भोगने अछि, तकरा त' अन्तस्तलकेर ओ आवेग, 
फेर बाह्याभिमुख बनि 'नयन-नीड' भ' प्रवाहित होइ छै। आर कोन 

सफलता चाही कोनो उपन्यास के? जकरा जीवन मे एकैसम सदीक 
दोसरो दशक मे सूर्योदय आ सूर्यास्त मे कोनो अन्तर नहि होइत 
हो, तकरा जीवन के प्रतिपाद्य बनौनाइ कोनो 'दुस्साहसी लेखिनीएं' 
सं संभव अछि। 'गुलो' सरलताक सौन्दर्य-बोध सँ आप्लावित अछि। 
एकर कथात्मकताक “ट्रीटमेंट” निरंतर प्रवहमान धेमुरा-तिलयुगा सन 
कल-कल निनाद करैत अछि आ पाठकक मनो-मस्तिष्कक तंतु-तंतु 
कें झंकृत करैत अछि। पाठक के कोनो शिकाइत नहि छै, जे उपन्यास 
के अध्याय मे किएक ने बॉटल गेलै? गुलोक पारिवारिक जीवन सम्पूण 
[ताक मांग करैत अछि, खण्ड-खण्डक नहि। तें अइ उपन्यासक यैह 
शिल्प-चयन उचित छल। जेना डोमक जीवन पर डॉ. महावीर प्र. द्वि 
वेदीक 'डोम' कविता प्रतिमान बनि गेल, जेना हिन्दीक 'मुसलमान' 
(कविता) भारतीय मूसलमानक जीवनक दर्दक प्रतिमान वनि गेल, तहिना 
'गुलो' पिछड्ल-वर्गक जीवनक प्रतिनिधि आ सय प्रतिशत विश्वसनीय 
दस्तावेज बनि गेल अछि! कोनो कल्पनाशीलता आ * रोमान्टिसिज्मक 
कशीदाकारी' नहि अछि 'गुलो' मे! यथार्थ... यथार्थ... आ... यथार्थ...! 
डाँडक हाड सरकाब' बला विडंबना... विडंबना... विडंबना...! एहेन 
' रेशनलिज्म' जे मेथिली-समाजक कमजोर राष्ट्रीयताक पशुवत्‌ जीवनक... 
झीनी ...झीनी... बीनी... चदरिया...! 


की कबीरक फक्कड़ जीवन, की मिर्जा गालिब केर फाटल जेबी, 
की गोनू झाक पेनकट्टा छिट्टाबला जीवन, की बहादुर शाह जफरक 
अंडमान-निकोबार-जेलक फटेहाल जीवन-शायरी, की महाप्रकाश भाइक 
' अर्थ-सीदित मुसुकी', तहिना 'गुलोक' महागाथा! झीनी. झीनी... बीनी 
चदरिया...! चालनि मे पानि भरैत गुलो! जेना आसमाने फाटल हो 
आ 'गुलो' (दर्जी) भरि जिनगी टाँक लगाबैत हो! जेना मैथिली 
समाजक निम्नवर्ग दुनियाँ में अबिते अछि करिया कम्मल के उज्जर 
करबाक दायित्व ल' कश! जेहने मे जन्म, तेहने मे जीवन, तेहने मे 
मृत्यु! “हा-हा। भारत दुर्दशा न देखी जाई!' उपन्यास मैथिली-समाज 
आ सरकार के चेतीनी दैत अछि, गुलोक अस्तित्व आ ओकर 
भाखा क सर्वतोभावेन स्वीकारल जाय, ओकरा मनुक्खक गरिमायुक्त 
जीवन प्रदान कयल जाय। अन्यथा, उपन्यासक “शान्तिपूर्ण निष्कर्ष 
(याचना) सार्वकालिक नहि रहि सकत आ समाज लेल खतरा बनि 
जायत। एखन धरि सम्पूर्ण कोसी-क्षेत्र वा सम्पूर्ण मैथिली समाजक 
'माओवादीकरण' वा 'नक्सलीकरण' नहि भेल अछि, से समाज आ 
सरकार लेल राहतबला बात आ एकटा अवसर अछि, जे सामाजिक 
विषमता दूर करबाक ठोस उपाय करय! अन्यथा, आर्थिक आजादी 
आ सामाजिक समानताक अभाव में, पिछडुल आ कमजोर राष्ट्रीयता 
सभक अस्तित्व-लोप अथवा सशस्त्र विद्रोह सँ, अंततः घाटा मिथिला 
आ भारतक समाजे के छै! आर्थिक आ सामाजिक विषमता समाजक 
कोनो वर्गक लेल कल्याणकारी नहि मानल जा सकैत अछि। एहेन 
परिस्थिति मे क्यो दुःख-दैन्य सँ मरैत अछि, त' क्यो तद्जन्य उत्पन्न 
अशांति सँ । सभ्य आ स्वस्थ समाज सर्वाधिक निचलका पायदान 
परहक लोक लेल, सभ सँ पहिने आ सभ सँ अधिक, सोचेत अछि। 

गुलो, रिनियाँ, बेलावाली वा सुजीतक याचना करबाक संस्कार 
वा स्वभाव (बेरोजगारी मे अथवा ओकरा धरि योजना सबहक लाभ 
नहि पहुंचबाक स्थिति मे ) उग्र आ विस्फोटक होइतहि 'क्रूरतम 


मिथिला मिलन 


फरवरी, 2022 


हिंसा' मे परिणत भ' सकेछ, मात्र एकटा सलाइक काठीक बदौलत! 
उपन्यासक से निष्कर्ष गंभीरतापूर्वक ध्यातव्य अछि। मैथिली समाज 
आ समकालीन "ासन-व्यवस्था लेल परिस्थिति, विस्फोटक प्रतिशत 
धरि पहुँचल अछि आ कए क्षेत्र मे विस्फोट निरंतर भ' रहल अछि, 
तकर “गंभीर संज्ञान' नहि लेल जा रहल अछि! मात्र विधि-व्यवस्था 
संघारण सँ 'असहज शान्ति? स्थापित क' सरकार सभ अबैत अछि 
आ चलि जाइत अछि! 


उनटे 'गुलोशक सामाजिक आ सांस्कृतिक अस्तित्वक (पचपनियां 
मैथिली समेत) उपेक्षा क' क' , अवडेरल आ *अस्तित्व-इनकार' कयल 
जा रहल अछि। एहेन ज्वलंत सामाजिक समस्याक जीवंत उपस्थापन, 
शान्तिपूर्ण ढंगें, लेखक मर्यादित शैली मे, केलनि अछि। मुदा विद्रोहक 
चित्रण नहि केला सँ 'आन्तरिक तनावक' संज्ञाने नहि लेल जाय, से 
घातक हैत आ से उचितो नहि अछि। एहेन सन परिस्थिति मे दोसर 
लेखक हिंसाक निष्कर्षक संग उपन्यास -समापन (याचना नहि) क' 
सकैत छथि आ ताहि सं सामाजिक सौहाद्रॉंक अंत भ' सकैत अछि। 
परिस्थिति ततेक जटिल आ गंभीर अछि, जे ताहू लेल लेखक के दोष 
नहि देल जा सकेछ! तें सावधान समाज आ शासन-तंत्र! जाहि 'गुलो' 
कें अहाँ “पयर तरक लोक' बूझि रहल छी, से “पयर तरक चिनगीयो' 
साबित भ' सकैत अछि। गुलो अपन मैथिली समाज के “अस्तित्वक 
चुनौतीक माटि' फेकि रहल अछि। ओ आजुक समाजक सभ्य आ 
सुसंस्कृत समाज आ सरकार द्वारा सकारात्मक रूपें अविलंब संज्ञान 
लेब' योग्य अछि! अन्यथा अतीते जकाँ, भविष्यो मे अइ पतनशील 
समाजक तथाकथित ' भगवाने मालिक”! 


'गुलो'क' साहित्य-दर्पणो मे मैथिली-समाजक चेहराक प्रतिविम्ब, 
अत्यधिक विकृते नजरि आबि रहल अछि आ ' गुलो ' द्वारा प्रस्तुत आलोचना 
(मैथिली समाजक विरुद्ध) तं तत्काल “लाजवाबे' अछि! पुस्तकाकार 
छापल उपन्यास मे लेखक किछु पृष्ठ आर बढ़ा क' आर प्रभावशाली 
आ करुण-तरीका सँ उपन्यासक कथान्त केलनि अछि। ताहि मे समाजक 
दलाल-संवर्गक छुद्र आ ठकपनी-कमीशनखोरी शमशान-कब्रिस्तान सँ 
ल' क' सरकारी ऑफिस धरि भुवक॑ंफ-मुआवजाक बहन्ने, गुलोक 
मृत्युपरांतक दलाली-आख्यान धरि, जाइत अछि। गुलोक लहास मे सं 
मासु नोचब दलाल-गिद्ध लेल पावनि थिक, चारि लाख मुआवजा मे 
सँ एक लाख कमीशन मांगनाइ! तें? कब्रिस्तान में गाडल लहास कें 
उखाड़ल गेल। दाह-संस्कार लेल लकड़ीक अभाव छलैक। ओहेन 
लोक की हिन्दू आ को मुसलमान? ओकरा लेल की शमशान आ 
की कब्रिस्तान? आ समाज के कोन मतलब ओकर धर्मक? जीवन 
आ मृत्यक एहेन करुण आ मार्मिक चित्रण 'गुलो' के मैथिलीक 
उपन्यास-धाराक परंपरा सँ फराक करेत अछि आ फुटकाबैत अछि। 


पचपनियां मैथिली आ गुलो 

आब किछु ' गुलो 'क भाखाक प्रसंग गप्प भ' चलय, जकरा सन्दर्भ 
मे लेखक फराक सॅ “पचपनियाँ मैथिली ' शीर्षक निबंध लिखि, (पूर्वोत्तर 
मैथिल) अपन भाखा-नीति बेकछाबैत छथि। ओ अभिजात मैथिलीक 
स्थानीयकरण आ जनवादी स्वरूप-निर्धारण, वर्ततनी-अराजकता-उन्मूलन 


आ 'सर्वसमावेशी उदार दृष्टिकोणक अपेक्षा', अपन मैथिली समाज 
सँ करैत छथि। हुनकर से अपेक्षा करब, कहां सं अनुचित अछि? 
ओ 'गुलो' मे प्रयुक्त “पचपनियाँ मैथिलीक' अस्तित्व-संरक्षणक 
पक्ष मे छथि! जहिना अपन-अपन 'भासा-नीति' ल' क' विद्यापति 
आ मैथिली-समाजक फणीश्वरनाथ रेणु (हिन्दी मे ) 'क्रान्तिदर्शी' 
छलाह, तहिना एक दीर्घ अन्तरालक उपरान्त सुभाषचन्द्र यादव अपन 
क्रान्तिकारी * भाखा-नीति' प्रदर्शित केलनि अछि । ई 'शान्त-क्रान्ति' 
'गुलो' उपन्यास मौन रहेत, करेत अछि। मुदा लेखकक निबंध तकर 
मुखर भ' क' ओकालति करेत अछि। वस्तुतः 'गुलो' आ ओकर 
“पचपनियाँ मैथिली', दुःख-दर्द सं कहरैत एकटा भूखण्डक आर्त्तनाद 
आ करुण-गाथा थिक। आदर-रहित बोली (निम्नवर्गीय मैथिली) केर 
उपेक्षा, अभिजन-वर्चस्वबला “मिथिला समाज' मे अवश्यंभावी छल। 
से मिथिला मिहिर आ अभिजात समाज द्वारा स्थापित वर्त्तनीक 
भाषाशास्त्रीगण द्वारा 'प्राध्यापकीय गछाड्बला जालश्(राजमोहन झाक 
शब्द मे) फेकैत, तत्कालीन “विद्वत-समाज' द्वारा कयल गेल। तकर 
शिकार गैर-अभिजात लेखक आ आदर-रहित बोली, (निम्नवर्गीय आ 
पचपनियां मैथिली ) दुनू भेल। 'बहिर्भुकिर्त-कूटनीति' चलि सकल 
आ नचिकेता थीक सपना 'अन्तर्भुक्तिक उदारता' उपेक्षितक उपेक्षिते 
आ अपेक्षिते रहल! 


आब जखन सामाजिक आ भाषिक चेतनाक प्रसार सभ समुदाय 
मे भ' रहल अछि, अपन-अपन बोली आ टोन लेल उपेक्षित समुदाय 
त' “प्रतिक्रिया अभिव्यक्त करबे करत आ अपन अस्तित्व-चिन्ता कें, 
भाषाक स्वरूप वा भाषागत राजनीति सँ जोडि क' मांग औचित्य 
प्रतिपादित करबे करत। से अनर्गल सेहो नहि हैत ।आ सैह भ' रहल 
अछिडा. रामावतार यादवक भाषाशास्त्रीय धारा आ तकर हुनका द्र 
ररा कयल जा रहल विश्लेषण दुनू मिथिलाक, समेकित भौगोलिक 
मिथिलाक, एकटा पैघ आ बहुसंख्यक वर्गक भाषिक आकांक्षाक 
प्रतिनिधित्व क' रहल अछि, से यथार्थ तथ्य आइ हमसब नहि बिसरि 
सकैत छी। कए दशक सँ मैथिलीक लेखकगण चिचिया रहल छथि 
जे, “मुख्य अभिजात मैथिलीक ' 'सर्वसमावेशी एकटा वर्तनीक आ 
भाषाक मानकीकरण आ विविध बोलीक विभिन्न वर्ततनीक विविध 
ताक स्वीकार” हेतु भाषाशास्त्रीगण, वैयाकरण आ मैथिली-सेवी संस्था 
सभक समेकित बैसार हो। मानकीकरण अभियानक अंतिमीकरण 
हो। मुदा ताहि मे मैथिली अकादेमी, साहित्य अकादेमी, चेतना 
समिति, पटना, सब अक्षय साबित भेल आ सी.आइ.आइ.एल., मैसूरक 
आयोजनमे मैथिलीक भाषाविद्‌ आ वैयाकरण सभ 'फेल' केलनि! 
प्रथम श्रेणी में उत्तीर्ण भेलाह मात्र डॉ. रामावतार यादव (नेपालक 
मैथिली-भाषाशास्त्री) आ डॉ. सुभाषचन्द्र यादव,जिनकर वर्त्तनी कॅ 
मोजर देबा मे हमरा सभ के घाम छूटि रहल अछि! अंततः हम सभ, 
मैथिलीक मुसलमानी बोली, पचपनियाँ पिछड्लवर्गीय मैथिली आ अन्य 
निम्नवर्गीय मैथिली, समस्त मिथिला-क्षेत्रीय ठेंठी-बोली , महानन्दा-सुध 
गनी क्षेत्रक देसिया-पोलिया मूल द्वारा भाषित 'सूर्यापुरी-बोली' (मूल 
मैथिली ठेंठी+बंगला+नेपाली+ उर्दूक टोन मिश्रित) खगडिया-बेगूसरायक 
'छिका-छिको बोली” (ग्रियर्सन-सर्वेक्षित)वा अंगिका-बज्जिका क, 
हृदय सँ, लिखित रूप मे, मिथिलाक *अप्पन बोलीक रूप मे कहिया 
स्वीकारब आ स्थान देब? 


मिथिला मिलन 


फरवरी, 2022 


के करत अभिजन-सीमा सँ ऊपर उठि क' 'वृहत्तर भाखा 
शास्त्रक ' निर्माण? सर्वसमावेशी, वैज्ञानिकताबला स्वरूप-निर्धारण, एकटा 
पैघ चुनौती थिक। भाषाशास्त्री आ वैयाकरण “फाइनल” नहि करताह, 
त' लेखक सूतल नहि रहत। सी. आइ. .एल. के, टी.ए.-डी.ए, ल' 
क' कोन-कोन उपलब्धि भ' सकल अन्तिम रूपें, तकर विवरण 
मैथिली-समाज कें बूझब आइयो अपेक्षिते छै। निम्नवर्गीयक आ पिछड़ा 
पचपनियाँक मैथिली आ मैथिलीक आन-आन बोलीक अवसान कए 
मैथिलीक कल्याण आ विकास सहस्राब्दी -सहस्त्राब्दी धरि संभव 
नहि अछि आ आदर-सूचकतावला अभिजात मैथिलीक-दीर्घजीविताक 
गारंटी असंभव अछि, ई दुनू तथ्य जनैत हमर समाज 'कूटनीति' 
-*कूटनीति' खेला रहल अछि। तें जे पचपनियाँ-लेखक *पचपनियाँ 
मैथिली कें पूर्णतः छोडि, मुख्य अभिजात-मेथिलीक लेखक बनैत 
छथि, त' साहित्य अकादेमी पुरस्कार भेटि जाइ छनि आ सुभाषचन्द्र 
यादवक कथा-संग्रह (बनैत-बिगड़ैत) के पचपनियाँ मैथिलीक कारणें, 
“विचारे योग्य” नहि बूझल जाइ छनि। कतेक कारुणिक यथार्थ थिक 
ई? तकियाकलाम लीक पर दकियानूसी सोच सं चलैत रहबाक, पैघ 
उदाहरण थिक ई। 


'गुलो'क पाठकीयता मे पचपनियाँ-मेथिलीक कारणें, कोनो टा 
प्रवाह-अवरोध एकदम्मे नहि अछि। ई मैथिली कोसी-क्षेत्रे टा मे नहि, 
सम्पूर्ण मैथिली क्षेत्रक निम्नवर्ग आ पिछड़ा वर्ग मे जडि जमौने आ 
जनप्रिय अछि। कोसी-क्षेत्रक टोन मे आन क्षेत्र सं कनियें-कनियें विभिन्नता 
छै। ब्राह्मणेतर आ सवर्णेतर पचपन जातियो, केवल कोसीए-क्षेत्र मे 
नहि, सम्पूर्ण मैथिली-क्षेत्र मे अछि। तखन विचारणीय ईहो अछि, जे 
“जाति-आधारित' एकीकृत मैथिली-राष्ट्रीयता आ समावेशी अस्मिताक 
निर्धारण हो अथवा 'वर्ग-आधारितश? मेथिल-महासभा कें नाजायज 
आ लव-कुश महासभा ,चन्द्रवंशी-सूर्यवंशी-महासभा, ब्रह्मर्षि महासभा, 
यदुवंशी-महासभा आदि कें, जायज कोना मानल जाय? मुदा तथ्य 
ध्यातव्य ईहो थिक, जे ' भारतीय समाजवादी चिन्तन' मे वर्गक एक 
प्रारूप 'जातियो' के मानल जाय लागल अछि, जखन कि समाजवादी 
सपने थिक 'जाति-वर्ग-नस्ल-विहीन' समाजक रचना! तखन जाति 
आ वर्गक बहन्ने “तृणमूलीय बोली” के 'निर्मूल' करब, कतेक उचित 
हैत? ओना कोसिकनहो मे “भए गेलै? चले छै, सुभाषभाइबला ' भाए 
गेलै' नहि। मुदा ई अन्तर उच्चारणक ध्वन्यात्मकता मे कारणें अछि, 
जकर वैज्ञानिकता के 'एकाउस्टिक्स' (ध्वनि-शास्त्र) आ “फोनेटिक्स' 
(उच्चारण शास्त्र) सं समन्वय क', परेखि क' , सर्वसमावेशी 
मानकीकरण आ मैथिली राष्ट्रीयताक स्वीकृतिकरण-प्रक्रियाक क्रम 
मे समायोजन आ अन्तर्लीनीकरण हेबाक चाही। *पचपनियाँ मैथिली ' 
अभिजात मैथिलीक स्वरुप बदलि, जनसामान्यीकरण करबाक उचित 
प्रक्रियाक अनुरोध थिक। 

पचपनियाँ लेखकगणक आ आन जाति-वर्गक जनपक्षीय 
लेखकगणक “पचपनियाँ मैथिली' आ *निम्नवर्गीय मैथिली' मे लिखब, 
स्वाभाविक रूपें अपेक्षित अछि । ताहि सं पचपनियाँ मैथिली कें अनेक 
लेखक भेटतैक, भलें तकर कारण, हुनका सभ के साहित्य अकादमी 
पुरस्कार भेट' मे देरीए किएक ने होइनि! आब जखन मैथिली मे 
समीक्षा-आलोचना कें 'सृजनात्मक' लेखन नहि मानल जेबाक कारण 

य, कोनो आलोचक के साहित्य अकादमी पुरस्कार विचार-योग्य नहि 
मानल जायत, तखन तं मैथिली मे आलोचना-साहित्यक आलोचकेक 
प्रकाशन-व्यय सं आत्मनिर्भर विकास मात्र' संभव अछि, जखनकि 
एकेडमिक-ब्रान्ड-निबंध-लेखक के पुरस्कृत करबा मे किनको कोनो 
दिक्कत नहि हेतनि! समस्त मिथिलाक समग्र विकास लेल सभ जाति 
आ वर्गक 'अन्तर्भुक्तिक राजनय' आ ओकर बोलीक अस्मिता-स्वीकार 
जरूरी अछि। मुदा मुख्य-मैथिली त' तेहेन जड़ जीर्ण, कृत्रिम,आ 
वैविध्यपूर्ण वर्तनीक अराजकताक फाँस मे फाँसल अछि, जे सीताराम 
झा आ यात्रीयो जीक 'काव्य-भाखाक परपरा' के हम सभ आगू 
नहि बढ़ा पबैत छी, त' "पचपनियाँ आ आन बोलीक' साहित्य कें 
छापबाक आ स्वीकार करबाक उदारता केना आओत? जरूरति छै 
मनबोध [चन्दा झा, सीताराम झा, किरणजी,आ यात्रीजीक,जमीनी-भाखा 
आ तकर परंपराक, जखनकि स्थापित कयल जाइछ -कविशेखर 
बद्रीनाथ, हर्षनाथ, गोविन्द दास आ सुमनजीक “जटिल शास्त्रीय भाषाक ' 
परंपरा! ' भाषा' सँ *भाखाक' दूरी मेटा नहि पबैत अछि, त' 'भासा' 
पर आबिक' हम सब समझौता क' लैत छी । विद्यापतिक *बिज्जाबइ 
भासा' (शब्द) के त' ल' लेल हम सभ, मुदा 'बिज्जाबइ भासाश्क 
अर्थ-सन्देश के लेबाक उदारता देखा नहि पाबि रहल छी । आउ, 
हम सभ 'अभिजात मैथिलीक एकाधिकारवादी-दुष्टि आ कृत्रिमताक 
अलंकरण' सँ मुक्ति पाबी! साहित्य के अनिवार्यतः 'सुन्दरम्' (सेहो) 
मानएबला के 'आदर-रहित मैथिली' (छवद-ीवदवतपपिब) कोना 
पचतनि? 


ओना 'गुलोक “पचपनियाँ-मैथिली' मे सेहो, ओइ बोलीक वर्त्तनीक 
एकरूपताक, सय प्रतिशत निर्वाह नहि भ' सकल अछि, से पुनर्विचार 
आ संशोधन-योग्य अछि। कारण, साधारण भाषिक अनुशासन त' 
“पचपनियाँ मैथिली ' मे सेहो हेतैक। समस्त मैथिली-समाजक ' निम्नवर्गीय 
मैथिली ' आ *पचपनियाँ मैथिली' मे कोनो विशेष मौलिक, वैयाकरणी 
अन्तर नहि अछि । जेना 'गुलो' मे पात्र सब द्वारा (लेखकीय-नैरेशन 
मे नहि) छै, छइ, है, हइ, अनेक प्रारूप प्रयोग मे आयल अछि । 
वस्तुतः कोसी क्षेत्रक “पचपनियां मैथिली' मे “लोग'क बदला मे “लोक ' 
“केलाक' बदला मे 'करा', 'कम्मरश्क स्थान पर 'कम्मल' शब्द 
प्रयुक्त होइत अछि। ई सब लेखकक हिन्दी-प्रेम अथवा कोसी-क्षेत्र 
पर हिन्दी-प्रेमक प्रभाव अथवा अति-स्थानीयकरण प्रवृत्ति भ' सकैछ। 
ओना पांच कोस पर बोलीक टोन आ पानि बदलबाक कहबी, मैथिली 
समाजक राष्ट्रीयता आ जाति सब मे यथार्थपरक अछि। मुदा लेखक 
'दै' आ 'दइ' दुनू तरहक शब्द लिखैत छथि। “जायत' केर स्थान 
पर 'जैत' आ 'चलबए,' के स्थान पर 'चलबय' , पचपनियाँ मैथिली 
मे लेखक लिखैत छथि।ओ 'लाए' आ “लए! दुनू लिखैत छथि। 
हुनकर 'लाए' 'काए' 'भाए' अस्वीकार्य आ 'लए' 'कए' 'भए' 
कोसिकनहा मे स्वीकार्य आ प्रचलित अछि। से सहरसा-पूर्णयाक दस 
वर्षक प्रवास सं हमह जनैत छी। ओना एखन मैथिली मे अधिकतर 
नव-पुरान लेखक के एना भ' रहल छनि, जे विविध रूपक अभिजात 
मैथिलीक कृत्रिमता आ अनेक वर्ततनीक अराजकताक कारणें, लेखन मे 
'एकरूपता' निर्वाह नहि भ' पाबि रहल छनि। मुदा कोनो एक 'बोलीक ' 
(कपंसमबज) वर्त्तनी मे सेहो एकरुपताक निर्वाह हैब आवश्यक अछि। 
से तखने संभव हैत, जखन सभ 'बोलीक' फराक-फराक वर्त्तनीक 

एकरूपताक निर्धारण आ मानकीकरण भ' जाय। तहिना मुख्यधाराक 
अभिजात मैथिलीक सेहो 'सर्वसमावेशी दृष्टिकोण-आधारित' (एकाथि 
कारवादी दृष्टिकोण त्यागि) कृत्रिमता-मुक्ति, स्वरूप आ वर्त्तनी-निध 
रिण वा मानकोकरण, तकर अन्तिमीकरण (पिदंसपेंजपवद) एकहि 
संग हो! आ से भाषा-विज्ञानक “उदारवादी आ वैज्ञानिक नजरिया! 
(पारंपरिक दृष्टिकोण के छोडि) उच्चारण-शास्त्र (फोनेटिक्स) आ 
ध्वनि-शास्त्र (एकाउस्टिक्स)क 'समन्वित नजरिया' सं आ 'समेकित 
उपयोगक' जमीनी दृष्टिकोणक आधार पर हो, बिना कोनो कुटिलता 
आ कूटनीतिक! अनुदार दूष्टिकोणवला जीर्ण-शीर्ण मानसिकता सं, से 
हैब संभव नहि अछि। 

अभिजात धाराक मुख्य मैथिली कें सुयश आ धन्यवाद दैत, 
जाहि तरहक उदारता, डॉ. सुभाष चन्द्र यादव अपन निबंध (पचपनियाँ 
मैथिली) मे प्रदर्शित केने छथि, तकरे आ ताही उदारताक प्रदर्शन, मुख्य 
मैथिलीक सभ विद्वान कें, मुख्यधाराक अभिजात-मेथिलीक वर्त्तनीक 
मानकीकरणक अन्तिमीकरण मे आ तकर सभ बोलीक मानकीकरण 
क अंतिमीकरण मे करबाक चाहियनि। तखने अराजकता निवारण आ 
भाखा-बोलीक वैज्ञानिक स्वरूपक निर्धारण-संस्थापन आ सरक्षण संभव 
अछि।तखने वर्त्तनी-सम्बन्धी, नव लेखकक असमंजस आ दुविधा दूर 
हैत, जे अत्यावश्यक अछि। तें आब विमर्शक चरण सं आगू बढि, 
मैथिली-मिथिलाक सिरमौर संस्था आ सम्बन्धित विद्वत्‌ समाज के 
तत्सम्बन्धी कार्यक्रम आयोजन आ क्रियाकलाप मे, क्रियाशील भ' जेबाक 
चाहियनि! अन्यथा, क्षतिपूर्ति संभवे नहि भ' सकत आ भाषाशास्त्रीगण 
एक-एक दशकक अन्तराल पर, ज्योतिषशास्त्रीय शैली मे,जमीन सं 
करल मुख्यधाराक ' अभिजात मैथिलीक' मृत्युश्क भविष्यवाणी करैत 
रहताह आ अपन-अपन दायित्वक इतिश्री बुझैत रहताह, जखनकि 
मात्र कृत्रिमतायुक्त आ छिन्नमूल ' अभिजात मुख्य मैथिलीक ' मृत्युक 
संभावना बनल रहत आ तृणमूलीय टोनबला बोली सभ जिबैत रहत, 
से भाषा -विज्ञानक जमीनी-संस्करणक सिद्धांत आ तकर इतिहासो 
सँ बेर-बेर प्रमाणित होइत अछि। तें सन्देहक कोनो गुंजाइश नहि, जे 
'गुलो' अपन अस्तित्व-संरक्षण आ युग-निर्माण, भारतीय आ नेपालीय 
मैथिली-समाजक राष्ट्रीयता आ जाति-वर्ग सभक मध्य, क' चुकल 
अछि। हम सभ जहिया ई तथ्य स्वीकार करी! दुनू देशक समस्त 
मैथिली समाजक निम्न आ पिछड्ल-वर्गीय राष्ट्रीयता (छंजपवदंसपजल) 
सभक विकास-सम्बन्धी महत्वाकांक्षा आ भाखा-संस्कृति-बोली-संरक्षण 
1-सम्बन्धी महत्वाकांक्षा, सचेत आ चेतनासम्पन्न भ' गेल अछि। तकरा 
अबडेरनाइयो आब संभव आ उचित नहि अछि। 

तेँ 'गुलो' आ 'पचपनियाँ मैथिली' (डॉ. सुभाषचन्द्र यादव दृ 
गरा ठाढ़ कयल गेल विमर्शक) मिथिला-समाज आ मैथिली भाषाक 
वृहत्तर हित मे स्वागत करैत, हर्ष भ' रहल अछि। 

रामबाबू सिंह 


मशहूर टीवी एंकर रजत शर्मा के भेटल अटल मिथिला सम्मान 

पूर्व प्रधानमंत्री स्व अटल जीक सम्मानमे आयोजित अटल 
मिथिला सम्मान समारोह ,राजधानीक पांच सितारा होटल ली मेरेडियनमे 
25 दिसम्बर के मनाओल गेल। कला साहित्य सेवा संचार संस्कृति 
ज्ञान योग आदिमे उत्कृष्ट योगदान देनिहार समाज सेवी लोकनिकँ ई 
सम्मान देल गेल। मिथिला फाउंडेसन आ हिन्द पोस्ट मीडिया द्वारा 
आयोजित एहि कार्यक्रमक विशिष्ट अतिथि छलाह अध्यक्ष लोकसभा 
ओम बिड्ला' सङ्गे सम्मानित व्यक्तिमे पदम भूषण रजत शर्मा, 
पदम्‌ भूषण उदित नारायण पूर्व राज्यसभा सांसद प्रभात झा, सांसद 
दरभंगा गोपाल जी ठाकुर सङ्गे आओर कतेको गणमान्य व्यक्ति। 

सम्मानित व्यक्तिक सूची मे शामिल अछि अछि दीपा नारायण, 
पलक मुच्छल, आचार्य पंडित धर्मेंद्र नाथ मिश्रा, उपेंद्र महतो, वर्तिका 
शुक्ला, पूनम मिश्र, रंजना झा, धमेंद्र कुमार यादव, कमलेश मिश्रा, 
रत्न झा, जे पी सिंह, त्याग राजन, नीलेश देबड़े, सुहास एल यतिराज, 
रोहित देव झा, विजय साहू, शैलेश झा, शम्स आलम, मनीष राय आ 
आदित्य झा। मंच संचालन किसलय कृष्ण आओर आशा झाक छलनि। 
एहि परिकल्पनाक मूर्त रूप देनिहार सङ्गे आयोजनक अध्यक्षता कै 
रहल छलाह युवा आइकॉन प्रदीप कुमार झा। 


मधुबनी लिटरेचर फेस्टिवल मे आकर्षणक केंद्र रहल सीताजीक 
162 स्वरुपक चित्रण आ 'एकवस्त्रा' रैंप शो 

कामेश्वर सिंह संस्कृत विश्वविद्यालय, दरिभंगामे 12 सँ 15 
दिसंबर धरि “मधुबनी लिट्रेचर फेस्टिवल” केर धूम रहल। राजनगर 
सौराठ सहरसा केर पश्चात दरिभंगाक आयोजनमे दुष्टि आ दृष्टिकोण 
दुनू सम्पन्न देखल गेल। अनुदिनक एकहक सत्र आ सत्रमे विमर्श 
लेल राखल गेल विषय वस्तु सार्थक रहल। समारोहक शुभारंभसँ ल' 
क' समापन धरि मूल उद्देश्य केर प्रति समर्पित देखल गेल। स्कूल 
कॉलेजक युवा छात्र छात्रा भाषायी चेतना जागृति हेतु एहि आयोजनमे 
एकटा नव प्रारूप बनाओल गेल छल।ओ सभ बेसी मातृभाषासँ विमुख 
अछि कारण स्कूल कॉलेजमे शिक्षाक आभाव। फेस्टिवलक प्रमुख 
आकर्षण केर केद्र रहल मैथिली अर्थात सीता जीक 162 (एक सैय 
बासठ) स्वरूपक चित्रण। “वैदेही भ्रमण' फोटो गैलरीमे बनाओल गेल 
फोटो बेस आह्लादित कएलक। 


दरभंगाक अमता घराना जनिकर विश्व पटल पर ध्रुपद गायनमे 
विशिष्ट पहचान अछि, हुनकर तेरहम पीढीक प० रामकुमार मल्लिक 


आ हुनक संगी द्वारा एतय गायन भेल। सीता ओना तँ वैश्विक स्तर 
पर वन्दनीय छथिन मुदा हुनकर चरित्र चित्रण सँग भारत श्रीलंका आ 
नेपालक तार प्रत्यक्ष रुपे जुड्ल अछि, आ ते सीता जीकं समर्पित ई 
फेस्टिवलमे भारत नेपाल आओर श्रीलंकाक त्रिकोणीय विचार सुनल 
गेल। सीता जी भारत आ नेपालहिमे नहि अपितु श्रीलंकाक सेहो 
आराध्य छथिन। एकटा फैशन शो जाहिमे 'एकवस्त्रा' परिधान सँग 
मैथिल स्त्रीगणकॅ मंच पर देखाओल गेल। ओ एकटा फराक दृष्टि 
छल। अपन मिथिलाक कुटीर उद्योग जे वैश्विक स्तर पर ताल ठोकि 
सकैए मुदा ओकर प्रचार प्रसारक आभाव अपनहि क्षेत्रमे सिकुडि गेल 
अछि से पुनः जनजन मे पसरय से प्रयास कएल गेल। मातृभाषाकं 
अपन सीमानसँ ग्लोबल धरि पहुँचएबाक हेतु एहि मंचसँ हिंदी आंग्रेजी 
आ मैथिलीक विमर्श सेहो भेल। 

एहि फेस्टिवल केर विशिष्ट अतिथिमे केरलक राज्यपाल आरिफ 
मोहमद खान, श्रीलंकाक राजदूत, मौलिक भारतीय विचारक राम माधव 
आदि छलाह। सहभागिता रहल साहित्य अकादमीसँँ सम्मानित साहित्यकार 
लोकनिक, ख्यातिप्राप्त विदुषी, नृत्यांगना सङ्गे मंगलाचरणकर्ता पांडित्य 
लोकनिक। मधुबनी लिट्रेचर फेस्टिवल केर सफल समापन हेतु मुख्य 
आयोजक सबिता झा खान आ हुनक टीमके जाएत छनि। हुनक चेतना 
दूरदृष्टि संघर्ष सङ्गे आत्मबलकं जतेक प्रसंशा करि से कमतर अछि। 
मिथिला कँ राजनीतिक सामाजिक सांस्कृतिक आर्थिक मजगुति हेतु 
एहि तरहक आयोजन रामबाण सिद्ध भै सकेए। 


मैथिलीक शीर्ष कवि अजित आजाद कें भेटल हैदराबादक प्रसिद्ध 
“तिरहुत साहित्य सम्मान' 


। अजित 


मैथिलीक शीर्ष कवि अजित आजाद के मिथिला सांस्कृतिक 
परिषद, हैदराबादक प्रसिद्ध सम्मान तिरहुत साहित्य सम्मान सँ सम्मानियत 
कयल गेल। हैदराबाद मे आयोजित सम्मान समारोहक कार्यक्रम मे 
परिषदक अधिकारी द्वारा सम्मान, मेडल, प्रशस्ति पत्र आ पुरस्कारक 

राशि 21,000 चेक प्रदान कयल गेल। बता दी की मिथिला सांस्कृतिक 
परिषद, हैदराबाद सँ प्रतिवर्ष मैथिलीक लेखक क तिरहुत साहित्य 
सम्मान देल जाइत अछि। एहि साल निर्णायक मंडल द्वारा मैथिलीक 
चर्चित कवि अजित आजादक कविता संग्रह हम कोसिकन्हाक एकटा 
कवि के चयन केल गेल छल। अजित आजाद जनताक कवि छथि 
आ हुनक तेवर हमेशा जनताक प्रति प्रतिबद्ध कवि वला रहेत अछि। 
स्वभाव सँ मृदु मुदा कविता मे तेवर सँ प्रखर विरोधी अजित आजाद 
हमेशा अपन कविता सँ पाठक आ आलोचक वर्ग के चमत्कृत करैत 
रहैत छथि। हैदराबादमे दिसंबर मासक अंतिम हप्तामे सम्मान समारोह 
समारोह मनाओल गेल छल। जाहिमे मुख्य अतिथि छलाह अजित 
आजाद आ विशिष्ट अतिथि मुख्तार आलम। 


दिल्ली एनसीआर मे आयोजित भेल “साहित्यिक चौपाड़ि' 

राष्ट्रीय राजधानी क्षेत्र दिल्ली जे मैथिल लोकनिक सँख्याक 
कारणे मिनी मिथिला कहबैत अछि। एतय एक तिहाई सँ बेसी लोक 
दिल्लीक प्रायः चारुदिस वास करैत अछि। जँ गप्प मैथिल संस्थाक 
कएल जाए तँ कएक सए भेटि जाएत मुदा काजक आँगुर पर गनय 
बला! एतय बहुचर्चित कार्यक्रम अछि 'विद्यापति पर्व समारोह” जतय 
नाच तमाशा आ माछ भातक नाम पर हजारों हजार संख्या देखल जाएत 
अछि। फेर सरस्वती पूजा , दुर्गापूजा आदि इत्यादि तरहक आयोजनमे 
सेहो संख्या बेस झमतगर देखल जाएत अछि। मुदा जखन कोनो 
भाषा आ राज्य किंवा कोनो तरहक अभियानक गप्प होय तँ ओतय 
मरहन्ना भेटैत अछि। गनल गुथल सए गोट जँ एक सङ्गे भेट गेल 
तँ बुझु विराट प्रदर्शन, ताहूमे भांज पुरनिहार बेसी भेटत जे हम नहि 
जाएब तँ ओ हमरा मे नहि अओताह। 


एहि सभसँ इतर “साहित्यिक चौपाडि' जे आरंभ भेल गाछ तश्र 
सेंट्रलपाक आ केंद्रीय सचिवालय पाकमे से अविरल चलि रहल अछि। 
थमहल मुदा कोरोना कालमे नहि तँ ओ चलैत रहल आ ओकर 
परिणाम जे आई ओहि चोपाडिसँ स्वयंकॅ मांजि बहुत रास कवि 
कथाकार लोकनि अपन पोथी प्रकाशित कराओलाह। 51म साहित्यिक 
चौपाड़ि धरि पछिला मासक तेसर रविदिन पूर भेल, जाहिमे गार्जियन 
स्वरूपे वरिष्ठ साहित्यकार गंगेश गुंजन, कैलाश कुमार मिश्र आदि 
आबि मार्गदर्शन प्रदान कएलाह। वरिष्ठ लोकनि अपन अनुभव साझा 
कएलाह जाहिसँ नवगान्तु रचनाकार लाभान्वित भेलाह। आशा अछि 
ई चौपाड़ि “मिनी मिथिलाष्क नामक सार्थकताक बोध करा सकैए। 


ऊर्जा आ सक्रियता सँ लबरेज रहल भंगिमाक नाट्योत्सव 


30 आ 31 दिसम्बर 2021 के पटना मे भंगिमाक नाट्योत्सव 
आयोजित भेल। ई समारोह प्रसिद्ध रंगकर्मी कुमार गगन आ मनोज 
मनुज जी पर केंद्रित छल। एहि दुनू प्रसिद्ध रंगकर्मीक असमय निधन 
निर्दय कोरोनाक कारणे भ' गेल रहनि। अपन अभिनेता-निर्देशक कॅ 
स्मरण करबाक लेल, श्रद्धांजलि देबाक लेल देशक विभिन्न भाग सँ 
साहित्य-संस्कृतिकर्मी लोकनि आयल रहथि। पटना त' बुझू उनटिक' 
आयल छल। उदासीक अहेत उत्साहित छलाह सभ। भंगिमाक आयोजन 
मे जुटान होइत रहल अछि पहिनहुँ मुदा विपरीत स्थिति मे एहेन 
उपस्थिति अचंभित कयलक। पूर्व मे निधन भेल अभिनेता लोकनिक 
नाम पर द्वार एवं हॉलक नामकरण प्रभावी लागल। महेश्वर मिश्र द्व 
रर, कुमार शैलेन्द्र सभागार, कुमार गगन द्वार, मनोज मनुज द्वार, लक्ष्मी 
रमण मिश्र द्वार, संजय कुमार झा द्वार, प्रमिला झा मार्ग, राजमोहन 
झा कक्ष, केशव नंदन सेल्फी पॉइन्ट, आश नारायण गैलरी, मणिकान्त 
मिश्र पुस्तक केन्द्र, सुनील कुमार सिंह झा कॉर्नर आदि देखिक' एहि 
मित्र सभक स्मृति क सम्मुख सँ जीबाक अनुभूति भेल। अपन नायक 
लोकनिक प्रति सम्मान व्यक्त करबाक मामिला मे अपन समाज कटौती 
करैत रहल अछि मुदा भंगिमा सभ तरहँँ कृतज्ञता ज्ञापित कयलक। 
लागल जे सभ नाट्य-पितर उपस्थित छथि। 


नाट्य-पुस्तक प्रदर्शनी आ भंगिमा पत्रिकाक सभटा अंकक कवर 
फोटोक प्रदर्शनी आकर्षित कयलक। कुमार गगन आ मनोज मनुज 
पर केंद्रित वृत्तचित्र बहुत कनौलक। कुणाल जीक भाव-प्रबण काव्य 
एहि डाक्यूमेंट्रीक चरम-पक्ष प्रमाणित भेल। चद्रभूषण झाक निर्देशन 
चकित-विस्मित कयलक। एहि युवा प्रतिभा पर गर्व करक चाही। 
गगन जी पर केंद्रित डाक्यूमेंट्री देखलाक तुरत बाद पैनल डिस्कसन केँ 
संचालित करबाक दायित्व हमरे छल। ताहि क्षण अपना काँ सम्हारब 
कठिन भ' गेल छल। ओहि काल सभक आँखि मे गगन-स्मृति हेलैत 


नाटकक मंचनक दृश्य 

बुझना गेल। दोसर दिनक पैनल डिस्कसन बेसी संतुलित लागल। चुन्नू 
जीक तैयारीक कारणे उपयोगी वार्ता भेल। 


दुनू दिन नाटक भेल। दुनू नाटक उपरा-ऊपरी छल। भंगिमाक 
युवा रंगकर्मी लोकनिक परिपक्व अभिनय देखबा मे आयल। अतेश, 
रश्मि, बैजू, रुचि रानी, निखिल रंजन, सोनू चौधरी, कपिल मल्लिक, 
रंजन ठाकुर, प्रियंका, विनोद मिश्र जी, क्षमाकान्त ठाकुर, प्रतिभा मिश्रा, 
मोदनारायण जीक अभिनय अमिट छाप छोडलक। किशोर केशव जी 
आ रविन्द्र बिहारी राजू जीक निर्देशन क्षमता सँ अवगत छी मुदा एहि 
बेर ई दुनू चकबिदोर लगा देलनि। राजू जी क्लिष्ट नाटक कॅ सरलता 
सँ मंच पर उतारि देलनि। नाटकक अंत दीर्घ काल धरि मोन रहत। 


बुक स्टॉल पर केवल नाटकक किताब आ नाट्योपयोगी पुस्तक 
सभ देखि गर्व भेल। एकटा स्टॉल पर 83 टा मैथिली नाटक! अद्भुत! 


फोटो प्रदर्शनी मे आदर्श वैभवक दृष्टि आ श्रम, दुनू देखबा 
मे आयल। भंगिमाक पत्रिका पठनीय बनल अछि, संग्रहणीय त' 
अछिये। किशोर केशव जीक सर्वविध सक्रियता नीक लागल। एतेक 
खटैत बहुत दिन पर देखल हुनका। बटुक भाइ आ उमाकान्त जीक 
उपस्थिति प्राण-वायुक काज कयलक। प्रेमलता मिश्र दुनू दिन अपना कॅ 
थत्मारने रहली। सभक हाल प्रायः एहने छल। नोर सँ भीजल विद्यापति 
भवन क पहिल बेर देखल। स्वर्णिम-ईशा वैदेही (गगन संतति) आ 
सौरभ-वर्तिका सुमन (मनुज संतति)क उपस्थिति कँ गगन जी आ 
मनोज मनुजक शुभकामना सदुश ग्रहण कयलहुँ हमरा लोकनि। ममता 
भौजी आ सीमा भौजीक दर्शन यद्यपि नहि भेल मुदा दुनू गोटे एहि 
आयोजन मे आबिक' भंगिमा परिवार पर स्नेह-विशवास बरसा गेलीह। 
ऊर्जा सँ भरल भंगिमा आगुओ एहिना ठोस रहत आ अपन कार्य सँ, 
कार्य करबाक ढंग सँ चौंकबैत रहत से विश्वास बढ़ल अछि। 

ब्रेस्ट केसर : लाज नहि, इलाजक दरकार 
संस्कृति मिश्र 


एहि वैश्वीकरणक युगमे स्वास्थ्य विमर्श एकटा महत्त्वपूर्ण विषय अछि। 
भारत जेहेन विकासशील देश हुए आकि अमेरिका, लंदन, रूस, फ्रांस 
आ चीन-जापान सन विकसित देश, सभमे कैंसर एकटा संक्रामक रोग 
जकाँ तेजीसँ अपन जडिकॅ विस्तार द' रहल छैक। आइ आवश्यकता 
छैक जे एहि गंभीर समस्यापर तत्काल ध्यान देल जाइ आ समय 
रहैत एहि दिशामे गंभीर डेग उठाओल जाय। प्रतिवर्ष लगभग तेरह 
लाखसँ बेसी लोक एहि रोगसँ ग्रसित होइत छथि, जाहिमेसँ लगभग 
नौ लाख लोककॅे अपन जानसँ हाथ धोए पड़ैत छनि। स्तन कैंसर 
महिला सभमे होमय वाला इनवेसिव कैंसर, जे आन कोशिका सभमे 
वा ऊतक सभमे फेलि सकत छैक, ताहिमे सभसँ साधारण वा आम 
छैक। ई महिला सभमे होमय वाला कैसर कँ 16% आ इनवेसिव 
कैसरक 22.9% छैक। दुनियाभरिमे कैंसरक कारणे होइ वाला मृत्युमे 
18.2% मृत्यु स्तन कैसर सँ होइत छैक। भारतकॅ अधिकाश शहर 
सभमे ब्रेस्ट कैसर सभसँ बेसी आम प्रकारक कैंसर छैक आ ग्रामीण 
क्षेत्र सभमे ई दोसर सभसँ आम प्रकारक कॅसर छैक। एहि शहर 
सभमे, महिला सभमे होमय वाला कैसरमे 25% सँ 30% केस स्तन 
कैसरक होइत छैक। 

कैसरक संख्यासँ बेसी भयावह छैक कैसरसँ पड्यवाला प्रभाव। 
सभसँ पहिने तँ जहिना कैंसरक जाँच शुरू होइत छैक, ओहिसँ 
गहींर मानसिक भावनात्मक आघात लगनाइ आरम्भ भ' जाइत छैक। 
कॅसरक इलाज परिवार सभ लेल एकटा वित्तीय बोझ बनिक' सोझाँ 
अबैत छैक। मारिते रास मरीज लेल तँ कैसरक आरंभिक जाँचे गंभीर 
समस्या जकाँ सोझाँ अबैत छैक। एक-तिहाईसँ बेसी लोक भय आ 
अनिश्चितताक स्थितिमे चलि जाइत अछि अथवा गहींरगर अवसादमे। 
कैंसरक कारणे संपूर्ण परिवार गंभीर संकटसँ गुजरैक लेल विवश भ' 
जाइत छैक। ई परिवारक रोजमर्राक कार्यकलाप आ आर्थिक स्थिति 
दुनूक रीढ के तोडिक ' राखि दैत छैक। अनचोके आओल एहि आर्थिक 
दबावक कारणे पाइ केर किल्लति तँ होइते छैक, एहिसँ ऊपर दवाइ 
आ इलाजक खर्च सेहो बढ़त जाइत छैक। आइ अपना देशमे कैसर 
भय आ निराशा केर पर्याय बनि गेल अछि। अधिकांश मामिला मे 
कैसरक पते बहुत विलम्बसँ चलैत छैक आ जखन पता चलैत छैक 
तँ कतेको मरीज स्तरीय इलाज तकसँ वंचित रहि जाइत छैक। आजुक 


तारीखमे अपन देशमे लगभग तीन सय कैसर केंद्र अछि, जखन कि 
भारतमे सात सय कैसर केंद्रक आवश्यकता अछि। एकर अतिरिक्त 
दोसर चुनौती ई छैक जे रोगक तुलनामे ओकर देख-रेख आ इलाज 
करयवाला प्रशिक्षित लोक आ तकनीकी के भयंकर अभाव छैक। 
कैंसरक विशेषज्ञतावाला केंद्र जँ अछियो त' मात्र महानगरेटामे। गाम, 
कस्बा आ छोट शहर एखनहुँ एहिसँ अछूते अछि। ई अभाव आ 
कपारपर लगातार मँडराइत भयक कारणे कतेक प्रकारक भ्रांति जन्म ल' 
लैत छैक आ नीम-हकीमी खूब चलैत रहैत छैक। एहेन वातावरणमे 
समस्या सुलझेक अपेक्षा आरो उलझिए जाइत छैक। अपना सभ एकटा 
जे काज सरलतासँ क' सकैत छी से ई जे उचित सूचनाकॅ उचित 
लोक धरि प्रेषित करी। एहेन स्थितिमे कला-संस्कृतिक महत्व आ 
ओकर जिम्मेदारी एहि दिशामे आओर महत्त्वपूर्ण भ' जाइत छैक। 

डॉ. एसवीएस देव सँ जानकारी भेटल जे दिल्ली एम्समे हेड 
एण्ड नेक, कोलोन आ स्तन कैसर केर तीस प्रतिशत एहेन मामिला 
ओझाँ आबि रहल अछि जाहिमे पीडितक आयु पैंतीस वर्ष सँ कम 
छैक। केसर क बढ़ैत मामिलापर साल 2018 मे लोकसभामे प्रश्‍नकाल 
केर दौरान सवाल केर जवाब दैत केंद्रीय स्वास्थ्यमंत्री डॉ. हर्षवर्धन 
ई जानकारी देने रहथि जे ओहि समयमे भारतमे कुल 15.86 लाख 
कैसर क मामिला रहेक। एहि आँकड़ाक ध्यानमे रखैत अनुमान 
लगाओल जा सकेछ जे ई कैंसर नामक रक्तबीज कोना अपन विस्तार 
क' रहल अछि। 


महिला सभमे कैंसर 

शदि ग्लोबल बर्डन ऑफ डिजीज स्टडी' (1990-2016) केर 
अनुसार भारतमे महिला सभमे सभसँ बेसी स्तन कैंसर केर मामिला 
अबैत अछि। स्टडी केर अनुसारे महिला सभमे स्तन कैंसर क पश्चात 
सर्विकल कैंसर, पेटक कैंसर, कोलोन एण्ड रेक्टम आ लिप एण्ड 
कैविटी केंसरक मामिला बेसी देखारमे अबेत अछि। दिल्ली स्थित राजीव 
गाँधी कैंसर इंस्टिट्यूट एण्ड रिसर्च सेंटरमें लंग एण्ड ब्रेस्ट रेडिएशन 
सर्विसेज कर प्रमुख डॉ. कुंदन सिंह चुफाल केर कहब छनि जे, “गाम 
आ शहरमे जँ तुलना कएल जाए तँ गामसँ सर्विकल आ शहरसँ स्तन 
कैसरक मामिला बेसी देखबामे अबैत अछि मुदा संपूर्ण भारतमे महिला 
सभमे स्तन कैंसर सभसँ आगाँ आ पहिल नम्बरपर छैक जेकर मुख्य 
कारण विलम्बसँ विवाह भेनाइ, गर्भधारणमे देरी, स्तनपान नहि कँ 
बराबर करेनाइ, बढेत तनाव, जीवनशैली आ मोटापा छैक।' डॉक्टर 
राजेश दीक्षित केर कहब छनि जे भारतमे मोटापा, खासतौरपर पेटपर 
चर्बी जमा होइक कारणसँ गॉल ब्लैडर, स्तन कैंसर आ कोलोन कँसर 
क मामिला सेहो सोझाँ आबि रहल छैक। 

कैसर एक गोट एहेन जानलेवा रोग छैक जे प्रत्येक वर्ष लाखो 
लोकक अपन चपेटमे ल' लैत छैक। जामे धरि लोकके एहि रोगक 
विषयमे ज्ञात होइत छैक तामे ई रोगीक देहमे अपन खूब मजबूत जडि 
बना लेत छैक। ई हमर अपन व्यक्तिगत विचार अछि जे अधिकांश 
लोक ई बुझिए नहि पबैत छथि जे हुनक देहमे भ' रहल निरंतर 
बदलावक कारण की छनि। जखन हुनका सभक ई भान होइत छनि 
जे ओ कैसर कॉ चपेटमे आबि गेल छथि तँ ओकर सामना करयसँ 
कतराइत छथि आ पूर्ण प्रयास करैत छथि जे आन लोकके एहि 
विषयमे किछु पता नहि लागनि जे ओ कसरसँ पीडित छथि। जखन 
ई रोग स्त्रीणमे होइत अछि खासक' स्तन कँसर, तखन समस्या 

आओर गंभीर आ जटिल रूप ल' लैत छैक। स्तनमे होइवाला ई 
अप्राकृतिक बदलाव स्त्रीगणक अस्तित्वेकँ दावपर राखि दैत छैक। 
जखन कोनो स्त्री स्तन कैसरसँ पीडित होइत अछि तँ ओ एहि रोगसँ 
त' लड्बे करैत अछि मुदा एहूसँ पेघ लड़ाइ लडैत अछि समाजक 
पुरुषवादी नजरियासँ। स्तन कैंसर क ई युद्ध आरंभ होइत छैक रोगसँ 
मुदा बादमे ई सामाजिक क्रांतिमे बदलि जाइत अछि। कैंसर होइत तँ 
कोनो परिवारमे एके गोटेकॅ छैक मुदा कैसरक ई युद्ध सामूहिक छैक 
किएक तँ ई युद्ध परिवार, मित्रगण आ डॉक्टर मिलिक लडेत छथि। 


ब्रेस्ट कैंसर की होइत छैक? 

स्तन कँसर, स्तनक कोशिका सभमे बनैय वाला कैंसर छैक। 
अधिकांशतः ब्रेस्ट केसरक कोनो शुरुआती लक्षण नहि होइत छैक। स्तन 
कॅसरक कएकटा प्रकार होइत छैक, जाहिमे सँ प्रत्येक कएक प्रकार 
कॉ लक्षण कॅ जन्म द' सकैत छैक। तखन ब्रेस्टमे गाँठ बननाई, स्तनक 
स्किन, साइज वा आकार इत्यादिमे परिवर्तन एकर साधारण लक्षण 
थिक। आइ ब्रेस्ट कॅसरक जाँच, इलाज वा एकरा प्रति जागरूकतामे 
खूब प्रगति भ' चुकल छैक। यैह कारण छैक जे स्तन कैंसर भ' गेला 
पर जीवित रहबाक दरमे वृद्धि देखबामे अबैत अछि, आ एहि बेमारी 
सँ जुड़ल मृत्यु दरमे लगातार गेरावट आबि रहल छैक। 

दुनु स्तनमे दर्द भेनाइ अधिकतर मामलामे ब्रेस्ट कैंसर केर लक्षण 
नहि होइत छैक। हालांकि, जँ अपने के दर्द केवल एकेटा स्तन हुए 
आ विशेष रूप सँ एक स्तन पर एक विशिष्ट स्थानमे, तँ एकर जाँच 
करेबामे देरी नहि करी। “फोकल दर्द' (मात्र एक ठाम होमय वाला 
दर्द) क दुनु स्तनमे दर्द केर तुलनामे कैंसर हेबाक, संकेत हेबाक 
संभावना अधिक होइत छैक। जँ दर्द केर संगहि स्तनमे गाँठ अथवा 
अहाँक त्वचा अथवा निप्पल परिवर्तन सेहो भ' रहल अछि, तखनहुँ 

तुरंत अपन डॉक्टर सँ संपर्क करी। जँ तखनो अहाँ अपन ब्रेस्ट मे दर्द 
केर समस्या सँ चिंतित छी, तँ एकबेर डॉक्टर सँ फिजिकल एग्जामिन 
करवा ली। अहाँक डॉक्टर ई निर्धारित कर सकताह जे अहाँक ब्रेस्ट 
कैंसर स्क्रीनिंग केर आवश्यकता अछि अथवा नहि। 


ख स्तन कैंसर के आरंभिक लक्षण 

आम तौर पर, शुरूआती स्टेज पर स्तन कैंसर के कोनो लक्षण 
नहि पाओल जाइत छैक। ट्यूमर कॅ आकार छोट भ सकेछ (जे 
महसूस नहि भ' पबैत छैक), हालांकि कोनो भी असामान्यता मैमोग्राम 
मे देखल जा सकय छैक। ट्यूमर हेबाक पहिल संकेत ब्रेस्टमे गाँठ 
भेनाइए होइत छैक जे पहिने ओहि स्थान पर नहि रहैक। हालांकि 
प्रत्येक गाँठ कैंसर होइ ई जरूरी नहि छैक, एहि कारणे गाँठ महसूस 
भेला पर अपन डॉक्टर सँ संपक करबाक चाही। 


ब्रेस्ट कैंसर कॅ कोना चिन्हल जाइ? 

स्तन कॅसरमे निम्न लक्षण देखला जा सकेछ : 
0 गाँठ अथवा ऊतक सभक मोट महसूस भेनाई (जे एखन 
हाल-फिलहाल मे बनल हुए) 
7 स्तनक त्वचा पर गुठली सभक बननाइ अथवा त्वचा केर 
लाल भेनाइ। 
0 पूरा स्तन अथवा स्तन केर किछु हिस्सामे सूजन 
0 निप्पल्स सँ स्तन केर दूध केर अतिरिक्त कोनो आन प्रकारक 
द्रव कर स्त्राव 
निप्पल्स सँ खून निकलनाइ 
निप्पल्स अथवा स्तनक त्वचा केर छिला जेनाइ 
स्तनक आकारमे अचानक आ अस्पष्टीकृत परिवर्तन भेनाइ 
स्तनक त्वचामे परिवर्तन 
बाँहिमे सूजन अथवा गाँठ बननाइ 
इनवर्टेड निप्पल्स (निप्पल्स क बाहर दिस नहि भ' क' 
भीतर दिस भेनाइ) 

मुदा एहिमे सँ कोनो लक्षण हेबाक ई अर्थ कदापि नहि थिक 
जे अहाँक स्तन कॅसरे अछि। कोनो भी लक्षण पाओल गेला पर अपन 
डॉक्टर सँ संपर्क अवश्य करि। 

स्तन कैंसर केर कारण 

विशेषज्ञ सभ स्तन कैसर केर सटीक कारणक पता एखन धरि 
नहि लगा सकलाह छथि। मुदा शोधकर्ता सभक कहब छनि जे किछु 
विशेष हामोंनल, जीवन शैली आ पर्यावरणीय कारक सभक पहिचान 
कएल गेल अछि जे स्त्रीगणमे स्तन कॅसर केर खतराके बढ़ा सकैत 
छैक। संभवत: ब्रेस्ट कैंसर इन कारक सभक एकटा काम्प्लेक्स मिक्स 
सँ होइत छैक। हालांकि ई स्पष्ट नहि छैक जे किछु लोक जिनकामे 
कोनो जोखिम कारक नहि छनि हुनका सभक ब्रेस्ट कैंसर किएक 
होइत छनि, आ दोसर दिस जिनका सभमे एहेन कएकटा जोखिम 
कारक छनि, तिनका स्तन कैसर नहि होइत छनि। निम्नलिखित कारक 
स्तन कॅसर केर जोखिम कॉ बढ़ा सकेछ- 

0 उम्र बढ़नाइ अथवा वृद्ध भेनाइ -महिला क उप्र बढ़ला सँ 
स्तन कँसर हेबाक जोखिम सेहो बढेत छैक। महिला सभमे पाओल 
जाइ वाला स्तन कैसर 80% सँ ज्यादा स्थितिमे 50 वर्ष सँ बेसी उम्र 
कॉ महिला सभमे होइत छनि (मेनोपॉज केर पश्चात)। 

० जेनेटिक्स -जूयादातर स्तन कैंसर आनुवंशिक नहि होइत छैक। 
मुदा जँ महिला केर कोनो करीबी संबंधीके स्तन कैसर या ओवरी 
कैसर होइत छैक अथवा या भेल रहल छलैक कॉ स्थिति रहैत छैक 
तँ ओहि स्त्रीक स्तन कैंसर हेबाक खतरा बेसी रहेत छैक। 

० समय से पहिने पीरियड्स शुरू भेनाइ -जाहि महिला सभ 
के 12 बर्षक अवस्थासँ पहिनहि मासिक धर्म आरंभ भ' जाइत छैक, 
हुनका सभमे ब्रेस्ट कैंसर हेबाक खतरा कने बेसी बढ़ि जाइत छैक। 

7 पहिने कहियो स्तन कैसर भेल होइन -जाहि महिला सभक 
पहिने स्तन कैसर भ' चुकल होइन, भले ही ओ नॉन-इनवेसिव (आन 
कोशिका या ऊतक सभ धरि नहि पसरैय वाला), हुनको सभमे स्तन 
कैंसर हेबाक जोखिम आन महिला सभक तुलनामे बेसी होइत छैक। 

0 पहिनहि सँ स्तनमे गाँठक समस्या होइन -जाहि महिला सभक 
स्तन पर कैसररहित गाँठ रहि गेल होइन, तिनका सभमे कैंसर हेबाक 
खतरा बेसी होइत छनि। 

0 स्तनमे सघन ऊतक -जाहि महिला सभक स्तन ऊतक अधिक 
सघन होइत छनि हुनका स्तन कैंसर हेबाक जोखिम बेसी होइत छनि। 
7 अधिक वयस धरि प्रग्नेंट नहि भेला पर -30 वर्षक अवस्थाकं 
बाद पहिल गर्भधारण करबा पर अथवा गर्भधारण नहि कएला सँ सेहो 
स्तन कँसर क जोखिम बढि जाइत छैक। 

7 मेनोपॉज देरी सँ आरंभ भेला पर-55 वर्षक अवस्थाक पश्चात 
मेनोपॉज भेलासँ स्तन कैसर केर खतरा बढि जाइत छैक। 

० शारीरिक रूप सँ सक्रिय नहि भेलापर -जे महिलाए सभ 
बेसी शारीरिक गतिविधि सभ नहि करैत छथि हुनकामे स्तन कैसरक 
खतरा बढि जाइत छनि। 

7 मोटापा -मोटापा कएकटा बीमारी कॅ जोखिम कँ बढ़ा दैत 
छैक। जाहि महिला सभाके वजन बेसी होइत छनि तिनकामे स्तन 
कैसर हेबाक सम्भावना बेसी होइत छनि। 

7 कॉम्बिनेशन हॉरमोन थेरेपी क प्रयोग -पाँच साल सँ बेसी 
समय धरि मेनोपॉज मे एस्ट्रोजन (६५7०९९१) और प्रोजेस्टेरोन 
(Progesterone) केर स्थान लेबाक लेल होर्मोनेस क दवाइ लेला 
सँ स्तन कैसर हेबाक संभावना बढ़ि जाइत छैक। 

ए गर्भनिरोधक दवाइक सेवन -किछु गर्भ-निरोधक दवाइ सभ 
सेहो स्तन कैसर हेबाक खतरा कॉ बढ्बेत छैक। 

7 सिगरेट आ शराब पीनाइ -एहेन देखल गेल छैक जे मदिरा 
आ धूम्रपान केर अत्यधिक सेवन सँ स्तन कैंसर हेबाक संभावना 
बढि जाइत छैक। 

ब्रेस्ट कैंसर कोना फेलैत छैक? 

कखनहुँ कॅ, ब्रेस्ट कैसर शरीरक अन्य भाग सभमे सेहो फेलि 
जाइत छैक। ई सदैव संभव नहि, मुदा जखन ई होइत छैक तँ एकरा 
'मेटास्टेटिक ब्रेस्ट कॅसर' कहल जाइत छैक। मेटास्टेटिक ब्रेस्ट कँसर केर 
इलाज नॉन-मेटास्टेटिक ब्रेस्ट कँसर सँ भिन्न होइत छैक। परिणामस्वरूप, 
ऑन्‍्कोलॉजिस्ट आमतौर पर नैदानिक / स्टेजिंग प्रक्रियाक दौरान कैसर 


केर फैले (मेटास्टेसिस) क प्रमाण केर जाँच करैत छैक। ब्रेस्ट कैंसर 
तखन फैलेत छैक जखन केंसर कोशिका सभ स्वस्थ ऊतक सभ पर 
आक्रमण करैत अछि। अधिकांश मामलामे, ब्रेस्ट कैंसर पहिने प्रभावित 
स्तन के अन्य भाग सभमे फैलेत छैक, फेर लग पासकेर लिम्फ 
नोड्स मे। जँ कैंसर कोशिका सभ लसीका प्रणाली धरि पहुँचि जाइत 
छैक, तँ ओ शरीरक दूर कॉ हिस्सा सभ धरि पहुँचि सकैत छैक। 
ब्रेस्ट कैसर फैलबाक सभसँ आम स्थान सभमे शामिल छैक फेफड़ा, 
लिवर, हड्डी आ दिमाग। भले स्तन कैंसर दूर क अंगमे फैलि जाइ, 
तखनो एकरा स्तन कैसरेमे वर्गीकृत कएल जाइत छैक। उदाहरण क 
लेल, जँ स्तन कैंसर फेफड़ा धरि पसरि गेल होइ, ओकरा मेटास्रैटिक 
स्तन कैंसर मानल जाइत छैक -फेफड़ा कॅ कैसर नहि। 

स्तन कैसर सँ बचावक उपाय -लाइफ स्टाइल मे किछु बदलाव 
सँ महिला सभमे स्तन कैसर हेबाक जोखिम सँ बाँचल जा सकत अछि। 

सिगरेट आ शराब नहि पीबी -जे महिला सभ नियमित रूप सँ 
बेसी मात्रामे मदिरा अथवा धूम्रपान क सेवन करैत छथि, हुनकामे 
स्तन कैंसर क जोखिम बढि जाइत छनि। 

व्यायाम करी -जे महिला सभ हफ्तामे पाँच दिन नियमित तौर 
पर व्यायाम करैत छथि, हुनकामे स्तन कैसर हेबाक खतरा कम भ' 
जाइत छनि। 

उचित भोजन क सेवन - विशेषज्ञ सभक का माननाइ छनि जे 
संतुलित आ स्वस्थ आहार क सेवन करय सँ महिला सभमे स्तन 
कैंसर केर जोखिम क टालल जा सकैत छैक। 

मेनोपॉज क बाद हॉर्मोन थेरेपी - हॉर्मोन थेरेपी स्तन कैंसर देबाक 
खतराकँ कम करैत छैक। मरीज के ई करेबाक सँ पहिने एकर फायदा 
आ नुकसानक विषयमे चिकित्सक सँ परामर्श क' लेबाक चाही। 

स्वस्थ वजन बनाक राखी- शरीर क वजन बेसी भेला सँ सेहो 
स्तन कैसर हेबाक खतरा बेसी रहैत छैक। स्वस्थ शारीरिक वजन बना 
क' राखल गेला पर एहि बीमारी सँ बाँचल जा सकेछ। 

स्तनपान कराबी - जे महिला सभ स्तनपान करबैत छथि हुनकामे 
अन्य महिला सभक अपेक्षा स्तन कैंसर हेबाक खतरा कम रहैत छनि। 


स्तन कैंसरक जाँच - 
ई निर्धारित करैक लेल जे लक्षण, स्तन कॅसर क कारणे छैक 
आकि स्तन क कोनो अन्य परेशानी क कारणे छैक, डॉक्टर एकटा 

संपूर्ण शारीरिक जाँच आ किछु आन टेस्ट सभी सेहो करत। निम्न 
टेस्ट सभक मददि सँ स्तन कैसर क निदान कैल जा सकेछ: 

7 ब्रेस्ट एग्जाम - डॉक्टर दुनु स्तनक असामान्य भाग सभ 
के जाँच करेक लेल एकटा संपूर्ण ब्रेस्ट एग्जाम करैत छैक। डॉक्टर 
शरीर क अन्य अंग सभक सेहो जाँच क सकत अछि जाहि सँ ई 
पता लगाओल जा सके जे लक्षण शरीर क कोनो अन्य समस्या क 
कारणे तँ नहि छैक। 

0 मैमोग्राम - स्तन क सतह केर निच्चाँ देखबाक सभसँ नीक 
तरीका छैक मैमोग्राम नामक इमेजिंग टेस्ट। कएकटा महिला वार्षिक 
मैमोग्राम करबैत छथि जाहिसँ जाँच कएल जा सक जे हुनका स्तन 
कैसर तँ नहि छनि। जँ डॉक्टर कॉ संदेह होइत छनि जे अहाँक 
ट्यूमर वा कोनो अन्य संदिग्ध परेशानी अछि, तखनो डॉक्टर मैमोग्राम 
करबेक लेल कहि सकत छथि। जँ मैमोग्राम मे कोनो असामान्यता 
दृष्टिगत होइत छैक तँ, डॉक्टर अन्य टेस्ट सभ करबैक लेल सेहो 
कहि सकैत छथि। 

० अल्ट्रासाउंड - स्तन अल्ट्रासाउंड सँ स्तन ऊतक सभक की 
एकटा फोटो बनि जाइत छैक। अल्ट्रासाउंडमे ध्वनि तरंग सभक प्रयोग 
कैल जाइत छैक। अल्ट्रासाउंड क मददि सँ डॉक्टर के ट्यूमर अथवा 
सिस्ट मे अंतर करयमे मददि भेटतैक। 

० बायोप्सी - जँ मैमोग्राम आ अल्ट्रासाउंड सँ कोनो परिणाम 
नहि भेटि पबैत छैक, तँ डॉक्टर संदिग्ध भाग क एकटा सैंपल ल' 
ओकर टेस्ट क' सकैत अछि। सैंपल केर मददि सँ कैंसर क पता 
लगाओल जा सकैछ। एकरा बायोप्सी कहल जाइत छैक। 


स्तन कैंसरक इलाज 

ब्रेस्ट कैसर केर इलाज क सभसँ सामान्य तरीका छैक स्तन 
कैंसर क सर्जरी। सर्जरी क अतिरिक्त, कीमोथेरेपी, विकिरण चिकित्सा 
वा हॉर्मोन थेरेपी जेहेन उपचार क तरीक सभ सेहो अपनाओल जा 
सकैछ। ब्रेस्ट कैसर क उपचार लेल कोन पद्धति क प्रयोग कएल जाइ 
से एहि बात पर पर निर्भर करैत छैक जे ब्रेस्ट कैंसर कोन स्टेज पर 
छैक, ब्रेस्ट कैंसर कटेक फैलल छैक आ ट्यूमर क आकार कतेक 
पैघ छैक। एहि सभक पता लगला क पश्चात अहाँ अपन डॉक्टर क 
संग उपचारक विकल्प सभ पर चर्चा क' सकैत छी। 


ब्रेस्ट कैंसरक सर्जरी 

स्तन कँसर क हटेबाक लेल कएक प्रकार क सर्जरी कएल 
जाइत अछि : 

7 लम्पेक्टॉमी - एहि प्रक्रिया द्वारा संदिग्ध अथवा कैंसरग्रस्त 
भाग क निकालि देल जाइत छैक आ लग पासक ऊतक सभक 
ओकर स्थान पर रहय देल जाइत छैक। 

0 मास्टेक्टॉमी - एहि प्रक्रिया द्वारा सर्जन पूरा स्तन निकालि 
दैत छैक। डबल मास्टेक्टॉमी में दुनु स्तन निकालि देल जाइत छैक। 
विकिरण चिकित्सा - 

कैंसर कोशिका सभक नष्ट करैक लेल एक्स-रे क उच्च स्तरीय 
किरण सभक प्रयोग कएल जा सकेछ। अधिकांशत: विकिरण चिकित्सा 


मे शरीर क बाहर एकटा बड़का ए 
मशीन क प्रयोग कएल जाइत 
छैक। कॅसर क उपचार क तरी का 
सभमे प्रगति क कारणे शरीर क 
अंदर कैंसर क विकीर्ण कएल जा 
सकैछ। एहि प्रक्रिया कं ब्रैकीथेरेपी 
कहल जाइत छैक। एहि प्रक्रिया के 
करैक लेल सर्जन रेडियो-एक्टिव 
सीड्स अथवा पेलेट्स कॅ शरीर 
क भीतर ट्यूमर लग रखैत अछि। 


कीमोथेरेपी 

कीमोथेरेपी एकटा दवाइ 
छैक जे कैसर कोशिका सभक | 
नष्ट क' सकत छैक। किछु मरीज 
मात्र कीमोथेरेपी टा करबैत छथि 
मुदा एहि प्रक्रिया क प्रयोग अक्सर 
उपचार क अन्य विकल्प सभ, 
खास क' सर्जरी, क संगमे कएल जाइत छैक। किछु स्थिति सभमे, 
सेक्टर सर्जरी सँ पहिने कीमोथेरेपी करनाइ उचित बूझल जाइत छैक। 
एकर उद्देश्य ई होइत छैक जे ट्यूमर कॅ सिकोडल जा सके आ 
सर्जरी बेसी चीर- फाडि के नहि करय पड़ै। कीमोथेरेपी क कएकटा 
दुष्प्रभाव सेहो होइत छैक जाहि कॅ विषयमे मरीज कॅ उपचार आरंभ 
होइ सँ पूर्वहि ज्ञात हेबाक चाही। 


हार्मोन थेरेपी 

जँ स्तन केसर पर अहाँक हॉर्मोन्स क असर पडेत हुए, तँ डॉक्टर 
हामोन्स के अवरुद्ध करैक लेल हार्मोन थेरेपी आरंभ क' सकैत छैक 
जाहि सँ कॅसर कँ विकास के रोकड के प्रयास कएल जा सकेछ। 
एस्ट्रोजन और प्रोजेस्टेरोन महिला सभमे पाओल जाइ वाला दू गोट 
एहेन हॉर्मोन्स छैक जे स्तन कसर के ट्यूमर कॅ विकास माँ बढ़बैत 
छैक। एहि हॉर्मोन्स क उत्पादन कॅ कम करैक अथवा रोकैक लेल 
दवाइ ल' क॑ कॅसर केर विकास कॅ कम कएल जा सकेछ। 


स्तन कैंसरक चरण - 

स्तन कॅसरक गंभीरता क मुताबिक ओकरा पाँच स्टेज मे बाँटल 
जा सकैछ। स्तन कैसर क स्टेज क पता लगबैक लेल डॉक्टर कँ 
निम्न जानकारी हेबाक चाही - 

7 कैंसर इनवेसिव छैक वा या नॉन-इनवेसिव - यानी कैंसर 
कोशिका सभ लग पास क कोशिका वा ऊतक सभ धरि फैलल 
छैक अथवा नहि। 


० ट्यूमर कतेक पैघ छैक? 

7 लिम्फ नोड्स शामिल छैक वा नहि। 

० कैंसर अन्य कोनो अंग धरि फैलल छैक अथवा नहि। 

स्तन कैसरक पाँच मुख्य स्टेज होइत छैकः 

7 स्टेज 0 - स्तन कैसर डक्टल कार्सिनोमा इन सीटू (७८४०1 
Carcinoma In Situ] DCIS) छैक। ई एक प्रकार क कँसर सँ पूर्व 
होइ वाला उत्पत्ति छैक। क्बै: मे कैंसर कोशिका सभ स्तन के डक्ट्स 
मे रहेत छैक आ लग पास के ऊतक सभ धरि नहि पहुँचैत छैक। 

0 स्टेज 1 - स्टेज 1 ट्यूमर सभक आकार 2 सेंटीमीटर 
(टा) सँ पैघ नहि होइत छैक। एहि स्टेज के कैंसर मे लिम्फ नोड्स 
प्रभावित नहि होइत छैक। 

0 स्टेज 2 - एहि स्टेज क स्तन कैसर दू प्रकारक होइत 
छैक। पहिल प्रकार मे, ट्यूमर क आकार 2 बउ से पैघ नहि होइत 
छैक मुदा कैंसर लिम्फ नोड्स धारि फैलि जाइत छैक। दोसर प्रकार 
मे, ट्यूमर क आकार 2 सँ 5 बड क बीच होइत छैक मुदा कैंसर 
लिम्फ नोड्स अथवा आसपास क ऊतक धरि नहि फैलल होइत छैक। 

0 स्टेज 3 - एहि स्टेज मे कएक प्रकार कँ कैंसर भ' सकेछ। 
पहिल मे ट्यूमर क आकार 5 बड से पैघ नहि होइछ मुदा ई कैंसर 
आसपास क ऊतक सभ अथवा लिम्फ नोड्स धरि फैलि चुकल 
होइत छैक। ईहो भ' सकेछ जे कैसर छाती वा त्वचा धरि फैलि 
गेल होइ मुदा लिम्फ नोड्स धरि नहि। अन्य प्रकार मे ट्यूमर कोनो 
भी आकर क भ' सकेछ आ लिम्फ नोड्स धरि फैलि सकेछ (भले 
ही ओ दूर होइ)। 

0 स्टेज 4 - एहि स्टेज मे ट्यूमर कोनो भी आकार क भ' 
सकेछ आ ट्यूमर लगक आ दूर दुनु तरह क लिम्फ नोड्स धरि 
फैलि चुकल रहैत छैक। 

मनुक्ख : “एक तरहक मशीन' 


नारायण झा 


शिक्षक, “शुभ भोर धियापुता सभ।' 

धियापुता सभ, “शुभ भोर सर जी”! 

शिक्षक हाथक इशारा दए कहैत, “'बैसि जाउ...। एहिसँ पहिने 
जे सर जी सभक क्लास छल, पढाइ भेल हएत।'' 

“जी सर जी, पढाइ भेलैए।'' 

“लगैए एहि घण्टीमे पढ्बाक मोन ने करैत हएत।!'' 

धियापुता सभ, '' (दबल स्वर मे) जी सर... (मुँह बन्न कए 
हँसैत) '' 

“हम तँ अहाँक सर जी छी ने, हम सभ तँ धियापुताक हृदयक 
बात बुझैत छियै। ठीक कहलहुँ ने...?'' 

जी... सर, सर ठीके कहैत छियै।'' 

शिक्षक, जखन पढ्बाक मोन नै होइए तँ पढेक कोन काज, 
अहाँ सभसँ गप करब आ गीत-नाद सुनब।' 

“जी सर... र... र...।'' 

“अच्छा कहू तँ के सभ गीत सुनाएब?'' 


“सरजी हमहुँ सुनाएब आ इहो सुनाएत, ओकरा तँ अभियान 
गीत मैथिलीमे अबे छै।'' 

“रौ जीतू गबही तँ ...रौ गबही ने...।'' 

“अच्छा हम जखन कहब तखन सुनाएब अहाँ सभ।'' 

''सुनू सभ गोटे-- अपना सभ, सभ कियो मनुक्ख छी। अपना 
सभक दूटा हाथ, दूटा पएर, दूटा आँखि, दूटा कान, एकटा नाक, 
एकटा मुँह आ आओर बहुतो आन्तरिक अंग सभ सेहो अछि।'' 

“जी सर ...1'' 

“सभ अंग समय-समयपर अपन काज करैत रहैत छैक। एखन 
हमर मुँह बाजि रहल अछि तँ अहाँक कान सूनि रहल अछि आ 
आँखि देखि रहल अछि। ई तँ नहि बुझल हएत जे ई सभ काज 
के कराबै छै?” 

“ने सर जी, कहू... ने सर जी के करबे छै...?'' 

“कहैत छी ... कहैत छी।'' 

“अच्छा ई कहू ते... कहियो अहाँ सभक बिनु चट्टी (चप्पल) 
पहिरने चलैत काल काँट गडल अछि?! 

“हूँ ... सर हमरा गड़ल अछि।'' 

हँ सर हमरो... , हँ सर यौ हमरो...।'' 

“अच्छा, तँ अहाँ सभ चलैत काल, तरबा निंघारैत त॑ नै चले 
छियै?'' 

“ने सर... चलैत काल तँ आगु ताकि चलबाक चाही ने सरजी, 
अहाँ कहने छियै...!'' 

“हूँ हँ... से हमहाँ कहने छी, हम कहाँ कहैत छी जे हम 
नहि कहने छी'' 

“हमरो सएह बुझेबाक छल जे लोक चलैत काल आगु मुँहे 
चलैत छैक। जखने तरबामे संयोगे काँट गडि जाइत छैक, तुरत लोक 
रुकि ओहि काँटके घीचि फेकि दैत छै। ई सूचना पहुँचएबाक काज 
मष्तिष्क धरि तंत्रिका-तंत्र करैत छैक। मष्तिष्क आदेश दैत छैक जे 
काँट गडि गेलौ, ओकरा निकालि फेक झरसँ। एहि काजमे समय नहि 
लगैत छैक बेसी, जेना बिजलीक बटम टिपैतै बॉल बरि जाइत छैक।'' 

धियापुता सभ “ओ... हँ यौ सर ... जी ...। ओ... हो...।'' 

“एकटा गीत के सुनाएब, आउ एहि ठाम।'' 

“सरजी हम गीत ने सुनाएब, एकटा कविता सुनाएब।'' 

“‹ सुनाउ... ते... '' 

“आउ मनाबी देशक पाबनि 

गाबी सभ मीलि गीत 

आजादीक खुशी अछि मनमे 

आउ नाची-गाबी मीत।'' 

“वाह ... वाह बड्ड नीक कविता... बैसू...।'' 

“ई बात बुझल अछि? जे अपना सभक शरीरमे हवा जाइत 
अछि आ फेर आपस घुरि अबैत अछि?! 

एकटा विद्यार्थी, “हवा कोना जाइ छै अपन सभक देहमे ...?'' 

दोसर विद्याथी, “सरजी कोना निकलियो जाइत छै ...?'' 

“सभ गोटा साँस लैत छियै ने...?'' 

''हुँ...हेँ... सरजी।'' 

“वएह ने भेलै, सभ जीव साँस लैत छैक तहिना मनुक्ख सेहो 
साँस लैत छैक, साँस छोड़ैत छैक। जँ साँस लेनाइ-छोड्नाइ बन्न 
भए जाइ तँ ओ नहि बचि सकैए। ई काज हमरा शरीरमे पूरा करै 

छै श्वसन तंत्र। 

“ओ सरजी... आब बुझि गेलहुँ...।'' थियापुता सभ कहलक। 

“` अहाँ सभसँ एकटा बात पुछै छी, अहाँ सभ जेनरेटर देखने छी?'' 

“हूँ सर...। हमर दाइक वियाहमे दूटा जेनरेटर आयल छलै।'' 
एकटा विद्यार्थी बाजल। 

शिक्षक, ''जेनरेटर चलैत काल बेसी गरम ने भए जाइ, ठण्डा रहै 
लेल, जेनरेटरमे पानिक काज सेहो होइत छैक। पानि ड्राममे भरिकए 
राखल जाइत छैक। पानि जेनरेटरक भीतर जाइत छैक आ फेर भीतर 
ठण्डा करैत ओही ड्राममे खसैत रहैत छैक।'' 

“सर जी... सर जी हमरा ओतए जे उपनएन छलै, जेनरेटर लग 
कोनो डाम कहाँ छले..?'' 

“हूँ ह... आब जे नव-नव जेनरेटर आबि गेलैए ताहिमे अलगसँ 
ड्राम पानिक लेल नहि राखए पड़ैछ। जेनरेटरेमे रेडीवाटर लागल रहैत 
छैक, जे पानिकं ठण्डा करबाक काज करैत छैक।'' 

“हूँ सर... ओ पानि जे ड्राममे खसै छै, से तँ गरम रहे छै।'' 

“हूँ हँ बौआ ठीके कहै छी, ओ पानि गरम रहैत छै'।' 

शिक्षक, “'सुनू ... हल्ला ने करू... हम बुझबे छी ने...। तहिना 
अपनो सभक शरीर छै। अपना सभक सेहो पियास लगैए। ओ पानि 
लगही (पेशाब) रूपमे बाहर निकलैए। ई काज शरीर मे उत्सर्जन 
तंत्र करैत छैक। 

धियापुता सभ, *' ओ...।'' 

“भोजन जे खाइत छियै अपने सभ, ओ पाचन तंत्रक माध्यमे 
पचैत छैक।'' 

“से कोना ... सर जी? 

“'देखियौ...पाचन क्रिया तँ मुँहे सँ शुरू होइत छैक, किएक बिनु 
चिबेने खेनाइ घोंटल हएत?'' 

“ने सर...। चिबा लैत छियै, तखन गीडि जाइत छियै।'' 

“तकरा बाद ओ आहार नालसँ होइत छोटकी आँतमे आ छोटकी 
आंत सँ बड़की आँत मे जाकए, पाचन क्रिया सम्पन्न होइत अछि। 
फेर दोसर दिन। 

“मोनी एकटा फकरा सुनाउ तं! '' 

मोनी फकरा सुनौलक आ टन-टन, टन-टन, घंटी लागि गेलै। 
धियापुता सभ उधम मचबए लगैत अछि। 

सिमरियाक गंगातट मिथिलाक लेल महत्त्वपूर्ण अछि। मधुबनी, 
दरभंगा, समस्तीपुर आ बेगूसराय एहि चारि जिलाक लोक अनेक 
प्रकारक धार्मिक कृत्यक लेल एही तट पर जाइत छथि। कोसीसँ 
पूर्व भागक लोक अपन नजदीकक गंगातट आ पश्चिम भागक लोक 
हाजीपुरक कोनहारा घाटक उपयोग करैत छथि। पूर्वमे मिथिलाक एहि 
क्षेत्र लोकक लेल चौमथ घाट छल। रुद्रयामलक एक प्राप्त अंशक 
अनुसार विदेहक कोनो राजा एतए रुकि तीर्थाटन करबाक लेल निकलल 
छलाह। ओएह एतए चारि टा मंदिर बनौलनि आ तें एक नाम चौमथ 
(चतुर्मठ) भेल। अही अंशक अनुसार ओहि स्थानक नाम सेमल ग्राम 
छल, जकर नामकरण शाल्मली अर्थात्‌ सिमरक अधिक गाछ होएबाक 
कारणें भेल छल। आबादी बेसी नै रहबाक कारणें गंगाकातक सिमरक 
पूरा जंगल वला भागे सिमरिया कहबैत छल। एही प्राचीन घाटक लेल 
महाकवि विद्यापति सेहो विदा भेल छलाह, जनिक देहावसान गंगातट 
पर भेल। वर्तमानमे विद्यापति नगर ओकरे स्मारक थीक। 

जतेक दिन धरि लोक पयरें गंगातट धरि पहुँचेत छलाह, ओतेक 
दिन चौमथ घाट एहि क्षेत्रक तीर्थ बनल रहल। 1874ई.मे जखनि 
दरभंगासँ रेलवे सुविधा भेलैक, तखन चौमथ घाट सिमरिया गाममे 
आबि गेल, जतए बरौनीसँ फेरी सर्विस माने घटही गाड़ी चलैत छलैक। 
ई रूपनगर गाम कहबैत रहैक। यातायातक सुविधा भेलाक कारणें 
घाट एतए बसल। बादमे जखन राजेन्द्रपुल चालू भेल आ जहाज घाट 
उजडि गेल तँ ओ तीर्थ घुसकि कए वर्तमान स्थान पर आबि गेल। 
पुरनके पंडा एतहुए यजमानक सभ धार्मिक कृत्य कराबए लगलाह। 

हमर पिता प. अमरनाथ झा सिमरियाक श्रीहरिंगगा तंत्रलता संस्कृत 
उच्च विद्यालयक स्थापना कालहिसँ रहि ओकर प्रथम प्रधानाध्यापक 
सेहो भेलाह तँ सिमरियाक एहि घाटसँँ हमरा बच्चे सँ लगाब रहल। 
हमर बचपन एही रूप नगरमे ठाकुरबाडीक कातमे बीतल अछि, जाहि 

परिसरमे विद्यालयक स्थापना केनिहारि सरिसब गामक तंत्रलता ओझाइन 
माने दाइजी रहैत रहथि। संगहि 1995सँ 98 धरि हम मोकामामे 
शिक्षक रहलहुँ तँ मासमे दू दिन अवश्य एहि घाट पर जाइत रही 
आ अनेक पूर्व परिचित पंडा सभक संग दिन बिताबी। पं. शिवजी 
झा, कार्तिकेय झा आदि रहथि। हुनकालोकनिक समयमे बहुत सीमा 
धरि घाटक मर्यादा बनल रहल। ओलोकनि पंडित छलाह तँ उच्चारणो 
शुद्ध रहनि। आब ओ बुढालोकनिक पीढी नहि अछि। 

वर्तमानमे गंगाक ई घाट अनेक प्रकारें महत्त्वपूर्ण अछि। उपर्युक्त 
्षेत्रक मैथिल अपन घरमे व्यवहार करबाक लेल गंगाजल एतहिसँ 
अनैत छथि। किनको मृत्यु भेलापर एही घाट पर अस्थि-प्रवाह कएल 
जाइत अछि आ एतहिसँ जल, बालु आ गंगौट अबैत अछि, तखनि 
श्राद्धकर्म होइत अछि। ई एकटा महत्त्वपूर्ण विधान थीक, जकर 
प्रयोजन हिन्दूक सभ जातिके होइत छनि। अपरपात भेला पर माने 
कम अवस्थामे लोकक मृत्यु भेला पर अथवा आर्थिक स्थिति नीक 
नै रहला पर एही घाट पर श्राद्धकर्म सेहो होइत अछि। एतए गंगापुत्र 
उद्धार करैत छथिन। पतिक मृत्यु भेलापर विधवाकं एतए स्नान कए 
अपन सोहागक वस्तु गंगामे परित्याग करबाक सेहो परंपरा रहलैक 
अछि। बहुतो गोटे दाह-संस्कारक लेल सेहो एतए जाइत छथि। एहि 
प्रकारे एहि तार्थक प्रयोजन सभक नीक-बेजाय सभ परिस्थितिमे अछि। 

एतएसँ जल बोझि कए विभिन्न शिवमन्दिरमे गंगाजल चढ़एबाक 
सेहो परिपाटी रहलैए। विशेष रूपसँ शिवरातिक अवसर पर ई देखल 
जा सकैत अछि। हुनकालोकनिके घाट पर जल बोझबा कालक धार्मिक 
कृत्य करबामे सेहो असुविधा होइत छनि जकर सूचना एही ठामक 
पंडा दैत छथि। 

एतए कार्तिक मासक कल्पवास महत्त्वपूर्ण अछि। पहिने एकर 
व्यवस्था पंडालोकनि कए दैत रहथि। कुटी बनएबासँ लए हुनकालोकनिक 

भोजनादिक व्यवस्थामे सेहो आर्थिक स्थितिक सहयोग करैत रहथिन्ह। 
आब हिनकालोकनिक व्यवहार एकदम बदलि रहल अछि। एक शब्दमे 
कहल जाए तँ एहिठाम आब धार्मिक वातावरण लुप्त भए गेल अछि, 
केवल आर्थिक दोहन कएल जाइत छैक। पंडालोकनि मेसँ अधिक 
आब हिन्दिए छँटैत भेटताह। ई नीक भविष्यक संकेत नहि थीक। 
एहन वातावरणकं सुधारब मैथिलक लेल आवश्यक अछि, नहिं तँ 
अपन सामाजिक आ धार्मिक दायित्वक निर्वाह करबामे बहुतो गोटेके 
बाधा होएतनि। जिनका लग धन छनि ओ काशी, प्रयाग, हरिद्र 
एर जाए गंगाकातक कृत्य कए लेताह, मुदा जे गरीब छथि, हुनका 
लेल समस्या विकराल भेल जा रहल अछि। एखनहुँ राजेन्द्र पुल पर 
भिनसुरका ट्रेनसँ उतरनिहार महिला आ पुरुष तीर्थयात्रीक भीड़ देखल 
जा सकत छैक। ओ लोकनि निम्न आर्थिक स्तरक लोक भेटताह। 
हुनका लेल सिमरियाक सर्वाधिक महत्त्व अछि। 

पंडासभ यजमानक अनेक प्रकारें ठकबाक काज करैत छथि जे 
हमही अहाँक पंडा छी। अधिकांश यजमानकें ई बुझलो नै रहैत छनि 
जे हमर पंडा के छथि? राजेन्द्र पुल स्टेशनेसँ पंडा स्वयं वा हुनका 
द्वारा नियुक्त दलाल यजमानकः अपना दिस धिचबाक प्रयासमे लागल 
रहैत छथि। सीढ़ीसँ उतरैत देरी किछु बाहुबली पंडा तँ अशोभनीय 
व्यवहार करए लगैत छथिन जे असहज भए जाइत अछि। जे पंडा 
नीक लोक छथि, धार्मिक छथि अथवा बूढ़ भए गेल छथि ओ 
बैसले रहि जाइत छथि आ बाहुबली हुनक यजमान पुजाए हुनकासँ 
दक्षिणा लए लैत छथि। ई दूनू स्थिति घाटक गरिमाकं घटबैत अछि। 

एतए पंडालोकनिक जे समस्या सभ छनि ओहू पर जिला 
प्रशासनके आ मैथिल यजमानके ध्यान देबाक चाहियनि, जकरा 
लेल आपसी वार्ता कएल जा सकत छैक। मुदा कोनो स्थितिमे 
तीर्थक जे गरिमा छैक, ओहिमे कोनो हानि नै होएबाक 

मिथिला मिलन 


चाही। 


पंडालोकनिक एहिठामक पुरान परम्पराकॅ संरक्षित करबाक चाहियनि 
जाहिसँ ई एकटा तपोभूमि बनल रहए, कोनो पिकनिक स्थल नहि 
बनि जाए। संगहि प्रत्येक स्थलक जे आर्थिक स्तर होइत छैक ओ 
एतए बढाओल जाएत तँ मिथिलाक अधिकांश जनता एहि तीर्थसँ 
वंचित रहि जाएत। माने आवश्यक अछि जे एहि तीर्थस्थलके अधिक 
खर्चीला नै बनाओल जाए। 

एतए आवश्यक अछि जे पंडा कर्मकाण्डमे योग्य होथि। 
शुद्ध-शुद्ध संकल्प कराबथि। एहि तीर्थ पर मिथिलाक धार्मिक परम्पराक 
रक्षा सेहो हुनके दायित्व बनैत छनि। गंगाकातक जाहि कृत्यसभक 
संकल्प-वाक्य लिखबाक आवश्यकता महाकवि विद्यापति सेहो अनुभव 
कएने रहथि आ तें महारानी विश्वास देवीक 'गंगावाक्यावली' सनक 
ग्रन्थक संशोधन ओ अपना हाथें कएने छलाह, ओहि संकल्प-वाक्यके 
बिसरब मिथिलाक लोकक लेल शोभनीय नहि अछि। पंडालोकनि 
जेना-तेना किछु पढाए संकल्प कराए देताह से उचित नहि थीक। 
तँ एखनि आवश्यकता अछि जे 'गंगावाक्यावली'सँ संकल्प-वाक्य 
संकलित कए एकटा छोट-छिन पुस्तिका छपाओल जाए आ ओकर 
उपयोग पंडालोकनि दृढतापूर्वक करथि। हमरा कहल जाएत तँ 
गंगावाक्यावलीसँ उपयोगी मंत्रक संकलन कए हम डिजिटल कापी 
बनाए सकैत छी। एहिमे सभ अवसरक लेल अलग-अलग संकल्प 
लिखल रहत। पढ़ल-लिखल यजमानक हाथमे सेहो जँ ओ पोथी 
रहत तँ पंडाजी अशुद्ध संकल्प ने करौताह। एहिसँ धार्मिक कृत्यक 
मर्यादा बनल रहत। आब यजमान सेहो शिक्षित छथि, जकर उपयोग 
एतहु भए सकत। 

एतए आवश्यक अछि जे मिथिलाक कोनो मजबूत संस्था 
प्रशासनक सहयोगसँ एकटा सभा कए पंडा आ हुनक जजमनिका वला 


गामक घोषणापत्र जमा कराबए आ ओकरा एकटा बेवसाइट बनाए 

पंडाक नाम आ फोटोक संग प्रकाशित करए। जनिका जेबाक 
होएतनि से अपन गामक आधार पर पंडाक नाम देखि लेताह आ 
उचित व्यक्ति धरि पहुँचि जेताह। 

एहिठाम ई बुझबाक थीक जे सिमरियामे सेहो तीर्थयात्रीक पंजी 
रखबाक परम्परा छनि। एतए पुरना बही पर अहाँ अपन पंडा लग 
अपन पूर्वजक नाम आ हुनक हस्ताक्षर देखि सकेत छी। हम स्वयं 
पं. शिवजी झाक ओतए हुनक बही पर अपन चारि पीढ़ी पूर्वजक 
हस्ताक्षर देखने छी। ओ चौमथ घाट पर आएल रहथि। आब ओ 
बही अछि कि ने, से नहि कहि। हुनक देहान्त भए गेल आ सुनैत 
छी जे ओ अपन बही कोनो दोसर व्यक्तिक हार्थ बेचि देने रहथि। 
सिमरियाक पंडासभक लग मैथिलक तीर्थयात्राक पंजी हमरालोकनिक 
लेल महत्त्वपूर्ण अछि। ई इतिहासक एकटा स्रोत थीक। ई पुरान पंजी 
सभ कोन स्थितिमे अछि, तकर कोनो ठेकान नहि। एहेन पुरान पंजी 
सभक अन्वेषण कए ओकर संरक्षणक उपाय कएल जाए। एहन सभटा 
पंजी हुनका सँ संकलित कए कोनो संग्रहालयमे राखल जा सकैत छैक 
अथवा ओकर डिजिटल कापीक संग्रह कए अपन पूर्वजक इतिहास 
सुरक्षित कएल जा सकतै छैक। 

आइसँ तीस वर्ष पहिने धरि देखल अछि जे एहि ठामक अपन 
पंडासँ भेंट भेला पर तीर्थयात्री सभ प्रकारें निश्चिन्त भए जाइत छलाह। 
ओ सभ प्रकार सहायक होइत रहथि। एतेक धरि जे विदा होएबाक 
काल यथासाध्य दक्षिणा लेलाक बाद पंडा औपचारिक रूपसँ पुछैत 
Er जे अहाँक जँ तत्काल मासुल सभक लेल रुपया कम रहए तँ 
ई राखि लियऽ, गाम पर जाए हमर दक्षिणा पठाए देब। एहिसँ पंडा 
आ यजमानक बीच एकटा आस्थापूर्ण नैतिक संबन्ध बनैत रहए आ 
यजमान सेहो हुनका अपन लोक बुझैत रहथि। आब ई परम्परा अछि 
वा नै तकर सूचना हमरा नै अछि। 


सिमरिया घाटक एकटा आर परम्परा छल। अपन पंडा अगहनमे 
जजमनिका घुमैत रहथि। एक गाममे कोनो सुभ्यस्त यजमानक ओतए 
डेरा देथि आ भरि दिन ओकर चारूकातक गाममे घुमथि। सिमरियाक 
प्रसादक रूपमे एकटा छोट सीसीमे गंगाजल सभक लेल लए जाथि। 
यजमानसभ हिनक स्वागत-सत्कार करथि आ दक्षिणा सेहो देथि। अपन 
जजमनिकासँ नीक आमदनी होइत छलनि। हमरहु घरपर आइसँ 40 
साल पहिने धरि सब साल नियमित रूपसँ पंडाजी अबैत छलाह आ 
एक दिन रहैत छलाह। सभ यजमान चाहथि जे पंडीजी हमरे घर पर 
रहथि। ई लोक सभक मोनमे सिमरिया घाटक प्रति गंगाक प्रति आस्था 
बढ्बैत छल। आब ई परम्परा समाप्त भए गेल अछि। 

अंतमे, हम ई मानैत छी जे एतए सुधारक कोनो काज कठिन 
अछि, मुदा आशावादी छी तेँ असम्भव नहि कहबाक चाही। जिला 
प्रशासनक सहयोगसँ पंडालोकनिके बुझाकए, किछु भय देखा कए, 
अपेक्षित सुधार आनल जा सकत छे। तीर्थयात्री यजमान जँ जागरूक 
हेताह तँ पंडाक सेहो सुधरए पड़तनि, एतबे टा आशा अछि। एहिठामक 
अव्यवस्थाक कारणे जँ मैथिललोकनि एहि घाट पर जाएब छोडि 
देताह तँ ओ अपूरणीय क्षति कहाओत। तँ आइ आवश्यकता अछि जे 
मैथिललोकनि एहि दिस ध्यान देथि। 

जय गगे।। 

संपर्क : संप्रति सम्पादक 'र्मायण', महावीर मन्दिर, पटना 

मिथिला मिलन 


छुनाखबरी छुन्शखबरी न 


फेर सँ छपि रहल अछि 
अहांक, हमर आ हमरा सभक 
अपन अखबार “मिथिला आवाज' 
नव अंदाज आ नव कलेवर मे 
त फेर सँ चाही अहाँक प्यार आ दुलार 
आउ फेर सँ बनाबी “मिथिला आवाज 'केँ 
मिथिलाक आन बान आ शान 
आ समस्त मैथिलक अपन आवाज 


अहाँक अपन आ मिथिलाक पहिल आ सर्वाधिक लोकप्रिय दैनिक “मिथिला आवाज' क प्रकाशन फेर सँ होमय 
जा रहल अछि। मुदा एहि बेर दैनिक नहि भ' क' “मिथिला आवाज' पाक्षिक अखबार रहत। जेना अपने सभ “मिथिला 
आवाज' दैनिक अखबार कें अपन प्रेम आ सहयोग देने रही तहिना एहि बेर सेहो “मिथिला आवाज' पाक्षिक अखबार 
केँ अहाँ सभक प्रेम आ सहयोग चाही। 

आउ सबसे सस्ता दर पर मिथिलाक सर्वाधिक लोकप्रिय अखबार “मिथिला आवाज' मे अपन विज्ञापन छपाबू। 
विज्ञापनक रेट निम्नांकित अछि। 


विज्ञापनक प्रकार दर 

कलर फुल पेज विज्ञापन (फ्रंट पेज) : 75,000 रुपया 
कलर फुल पेज विज्ञापन (बैक पेज) : 50,000 रुपया 
कलर फुल पेज जैकेट विज्ञापन : 1,00000 रुपया 
कलर हाफ पेज विज्ञापन (फ्रंट पेज) : 25,000 रुपया 


कलर क्वार्टर पेज विज्ञापन (फ्रंट पेज) : 10,000 रुपया 
ब्लैक एंड विज्ञापन फुल पेज (अंदरक पन्ना) 25,000 रुपया 
ब्लैक एंड विज्ञापन हाफ (अंदरक पन्ना) : 15,000 रुपया 
ब्लैक एंड व्हाइट क्वार्टर पेज (अंदरक पन्ना) : 5,000 रुपया 
क्लासीफाइड विज्ञापन रेट : 500 रुपया प्रति विज्ञापन 


नोट : विज्ञापन, प्रसार (सर्कुलेशन) आ सझिस्ट्रीन्यूशन लेल कृपया निम्नांकित नंबर पर संपर्क करी। 
विज्ञापन आ प्रसार प्रबंधक : प्रेमशंकर झा “पवन' 


मोबाइल नंबर : 9818697716 
ई-मेल : _mithilamilan9@ gmail.com 

शक्ति रुपेण संस्थिता 


विंटर स्पेशल: 


मिथिला मिलन 


दुल्हनक स्पेशल 


केश विन्यास आ श्रृंगार 


कोनो भी लडकी लेल ओकर शादीक दिन ओकर जिंदगीक 
सबसँ पेघ दिन होइत छै। कियैक त' ओहि दिन ओकरा सबसँ 
खूबसूरत दिखबाक लालसा रहैत छै। दुल्हनक शृंगार मे खूबसूरत केशक 
सबसँ बेसी योगदान रहैत छै। अगर अहां सेहो जाड एहि मौसम 
मे शादीक बंधन मे बंधे वला छी आ केशक समस्या सँ परेशान 
रहैत छी तँ अपन केश कें ज्यादा आकर्षक, हेल्दी आ चमकदार 
बनाबे लेल अहां के एहि खास टिप्स आ बातक ख्याल राखे पड्त। 

1. शादीक किछु समय सँ पहिने सँ भावी दुल्हन नर्वस भ' 
जाइत अछि। ओकरा टेंशन से होबय लगे छै। टेंशन आ स्ट्रैस लेबा 
सँ हेयर फॉल अर्थात केश झड्बाक समस्या शुरू होबय लागैत छै 
आ स्कैल्प सेहो कमजोर भ' जाइत छै। ऐना मे स्ट्रेस आ टेंशन 
कम करबाक उपाय करबाक चाही। मॉर्निंग वॉक पर नियमित जाय 
आ एक्सरसाइज सेहो करी। 

2. शादीक शॉपिंग लेल भावी दुल्हन कॉ अक्सर बाहर जाइ 
पड़ैत अछि। जाहि सँ धूल आ प्रदूषण सँ बाल कमजोर आ डैमेज 
होबय लागैत अछि। एहि के अलावा देर धरि धूप मे रहबा सँ सेहो 
बाल सँ नमी चलि जाइत अछि। एहि के संग-संग हेयर फॉल के 
संग-संग आन समस्या सभ सेहो होबय लगैत अछि। ताहि कारणे 
भावी दुल्हन कॉ विवाह सँ एक महीना पहिने सँ तेज धूप मे बाहर 
नहि निकलबाक चाही। जँ निकलनाइ बहुत जरुरी अछि त' माथ 
पर स्कार्फ बांधि क' निकलबाक चाही। 

3. शादीक दिन आ ओहि सँ पहिने सेहो कतेक रास विध-बाध 
आ रश्म सभ होइत छै। एहि दौरान दुल्हन कॉ तरह-तरहक हेयर 
स्टाइल बनाबै पड़ेत छै। हेयर स्टाइलिंगक लेल इस्तेमाल होमय वला 
हेयर ड्रायर, हॉट रोलर्स, फ्लैट आयरन आ कर्लिंग टौंग्सक इस्तेमाल 
सँ सेहो केश डैमेज भ' जाइत अछि। बेर-बेर कलर ट्रीटमेंट सँ सेहो 
केश पर खराब असर पड़ैत छै। कियैक तँ एहि मे मौजूद केमिकल्स 
केश के नुकसान पहुँचाबैत छै। लिहाजा भावी दुल्हन के चाही जे 
ओ हेयरस्टाइलिंग टूल्स के इस्तेमाल कम स कम करबाक चाही। 
अहां कोनो भी तरहक हेयरस्टाइलिंग टूल्स कॅ लगाबे सँ पहिने 
और्गन औयल सेहो लगा सकैत छी जे एकटा नीक हेयर सीरमक 
काज करैत अछि। ई हीट प्रोटैक्टैंटक जकां काम करैत छै, केश के 
अनावश्यक नुकसान सँ बचाबैत अछि। 

4. अपन बॉडी के हमेशा हाइड्रेट सेहो रखबाक चाही। एहि 

सँ बाल हेल्दी आ मजबूत रहैत अछि। बेसी मात्रा मे नियमित पानी 
पीयैत रहबाक चाही। 

5. केश मे नमी हमेशा बनल रहय ओहि लेल डीप कडीशनिंग 
ट्रीटमैंट आ हेयर फॉल सँ बचबाक लेल भावी दुल्हन कॅ ऐंटीब्रोकरेज 
ट्रीटमैंट लैत रहबाक चाही। 

6. केशक सेहतक सीधा संबंध हमर खान पान सँ होइत अछि। 
मजबूत आ स्वस्थ बालक लेल विटामिन बी12, ओमेगा 3 फैटी 
एसिड्स आ जिंकक भरपूर मात्रा अहांक डाइट मे होबाक चाही। जिंक 
सँ असमय केश मे सफेदी नहि आबैत अछि, आ केशक झड़ब सेहो 
रुकेत अछि। शरीर मे टॉक्सिन के बाहर निकालबाक लेल ज्यादा स' 
ज्यादा पानीक सेवन जरूरी अछि। ई केश आ स्केल्प के हाइड्रेटेड 
राखय मे मदति करैत अछि। अधिक मात्रा मे फल खाइत रहबाक 
चाही कियैत त' एहि सँ केश केँ विटामिन आ अन्य आवश्यक पोषक 
तत्व सँ भरपूर रहैत छे। 


7. केश के सुखाबै के लेल ड्रायक इस्तेमाल कम से कम 
करबाक चाही। ओकरा नेचुरल रुप सँ सूखायब ठीक होइत छै। तौलियाक 
मदद सँ या धूप मे बैठ क' कनी देर सेहो बाल सुखायबाक आसान 
आ सबसँ नीक तरीका होइत अछि। हेयर ड्रायरक इस्तेमाल सँ केश 
कॉ सुखायब तँ ओहि सँ पहिने केश पर सीरम जरूर लगेबाक चाही। 

मिथिलाक गामक लड़कीक संघर्ष गाथा थिक 


फिल्म “बबितिया' 


रजनीश कुमार झा 


मैथिली फिल्म बबितिया दोसर सप्ताह मे प्रवेश क' गेल अछि। 
कोनो फिल्मक सफलताक आकलन एहि सँ आंकल जाइत अछि जे 
फिल्म कतेक दिन, कतेक हफ्ता चलल। एहि हिसाब सँ देखी त' 
बबितिया फिल्म अपन सफलताक झंडा गाडि देने अछि। 

फिल्म बबितियाक कहानी दादीक (प्रेमलता मिश्र “प्रेम ') कहानी 
थिक। जिनहक एकमात्र चिंता अछि जे बिन मां-बापक हुनक पोती 
बबितिया (जे मैट्रिक पास क चुकल छथि) के बियाह केना हैते। 
एहि लेल दादी कतेक लोकक दुआरि पर जा गुहार लगा चुकल 
छथिन। ओहिठाम बबितिया अपन सीमित संसाधन मे हमेशा खुश रहय 
वला लड़की अछि। ओ पढय चाहैत छै आ जीवन मे कुछ बनय 
लेल चाहैत छै। बबितियाक एहि सपना आ इच्छा के पूरा करबा मे 
मददगार बनेत अछि निशांत. निशांत (अनिल मिश्र) फिल्म मे कविक 
भूमिका मे छथि आ ओ घर से सुखी संपन्न छथि। निशांतक मन 
हमेशा कविता लिखबा मे मगन रहैत छै। बबितिया के ख्वाब के 
पंख तखनि लगैत छै जखन ओकर चचा ओकरा एंड्रॉयड स्मार्ट फोन 


गिफ्ट करैत छै। आ ठीक ओहि समय एकटा जुबक बलान (फिल्म 
के नायक) जे पटना मे टेलीकम्युनिकेशन इंजीनियरक काज करैत 
छै आ निशांतक संबंधी सेहो छथि, ओकरा सँ बबितियाक मुलाकात 
होइत छै। ओ जुबक बलान बबितिया कॅ मोबाइलक पढ़ाई लेल प्रेरित 
करैत छै आ संगहि बबितिया के विभिन्न प्रतियोगी परीक्षा मे फॉर्म 
भरय स' ल' क' परीक्षा देबा धरि मदति करैत छै। 

अपन सीमित संसाधन मे केना गामक लोक सभक ताना सुनै 
के बादो केना अपन संघर्ष पथ पर आगु बढेत छथिन तकरे कथा 
थिक फिल्म ' बबितिया'। सुनील कुमार झाक निर्देशन बहुत नीक आ 
संतुलित छनि। फिल्म कतो स' खीचैत, सीरियस वा दर्शक पर बोझ 
बनेत नहि नजर आबैत छै। फिल्मक शुरुआत हास्यक बीच बहुत रुमानी 
आ साहित्यिक अंदाज मे होइत छै। फिल्मक निर्देशक खुद साहित्यकार 
छथि ताहि कारणे फिल्मक ट्रीटमेंट पर साहित्य के प्रभाव देखाई पड़ैत 
छै। फिल्म मे हर पंद्रह-बीस मिनट मे कोनो न कोनो हंसी ठहाका 
वला सीन दर्शक कॉ जरुर भेटि जाइत छै। फिल्मक संवाद मे कोनो 

रे वर्मा 


66 मैथिली मे कहियो 
रचनात्मक असहयोगक 
कोनो चर्चा हम नहि 
सुनने छी। मुदा ई जरूर 
सुनने छी जे मैथिली 
मे वरिष्ठ वा कही 
त' सीनियर लेखक 
अपन रचना पठेबा मे 
आ कोनो विषय पर 
लेख लिखबा मे बहुत 
खुशामद कयलाक बाद 
रचना भेजैत अछि। १9 


मिथिला मिलन 


बः मशक्कतक बाद “मिथिला मिलन' पत्रिकाक प्रवेशांक 
बहरा रहल अछि। कहल जाइत छै न जे बड़ बेलना 
बेलय पड़ल त' बुझियो जे हमरो खूब बेलना बेलय पड्लै 
तखन जा क' पत्रिकाक पहिल अंकक प्रकाशन संभव भेल। 
एहि स पूर्व हमर धारणा छल जे हमरा त' अनेरो रचना 
आ लेख सभक ढेर भ' जतै। मैथिली मे छपासक रोग बड़ 
संक्रामक छै। मुदा से हम गलत छलियै। “मिथिला मिलन' 
पत्रिकाक प्रकाशनक दौरान पत्रिका लेल रचना आ लेख सभक 
जोगाड करय मे जे हमरा अनुभव भेल ओकर आधार पर 
हम बिना कोनो संकोच के ई कहि सकैत छी जे मैथिली 
लेखक समाज आ समस्त मैथिल समाज मे अपन भाषा, अपन 
साहित्य के संवर्धन आ उन्नयनकक प्रति जे अभियानी उत्साह 
देखाई पड़ैत छै ओ दरअसल उपरी-झापड़ी देखाबा मात्र छे। 
सत्य त' ई अछि जे अधिकांश मैथिली लेखक आ मैथिल 
समाज अखनिहुँ भाषा आ साहित्यक संवर्धन, प्रचार-प्रसारक 
प्रति असहयोगेक भावना देखाबे छथिन। ई अनुभव हमरो 
“मिथिला मिलन' पत्रिकाक प्रकाशन दौरान भेल। जाहि स्तर 
पर हम मैथिली लेखक आ मैथिल समाज सँ सहयोग के 
उम्मीद राखने छलहुँ तकर चारियो आना हमरा नहि भेटल। 
“मिथिला मिलन' पत्रिकाक लेल बहुत गोटे के विभिन्न 
स्तंभ आ विषय लेल लेख लिखबाक लेल आग्रह कयने 
छलहुँ, मुदा अधिकांश गोटे नहि पठेलाह। हँ, किछु गोटे 
अपने मने बहुत पहिने अपन कविता, कथा आ लेख सेहो 
पठेलाह। हुनका प्रति हम अपन आभार प्रकट करैत छियै। 
मुदा हम जे अपन संपादकीय मानदंडक अनुरुप आ विभिन्न 
स्तंभक लेल जे लेख चाहैत रही से हमरा पत्रिका प्रकाशन 
भेलाक बाद धरि नहि भेटल। एहि लेल हम गहन निराशा मे 
छी। संभवतः हमरा लगैत अछि जे बहुत गोटेक मन मे ई 
आशंका हैते जे पत्रिका निकलतै की नहि? हुनक आशंका 
वाजिब सेहो छै। कियैक त' मैथिली मे पत्रिका भविष्य क' 
ल' क' एहेन अनिश्‍्चितताक परंपराक नींव पहने पडि गेल 
अछि। कतेक पत्रिकाक घोषणा भेल मुदा ओकर प्रकाशन 
संभव नहि भ' सकल। कतेक पत्रिकाक प्रकाशन एक-दू 
अंकक बाद बंद भ'गेल। ताहि कारणे मैथिल सभक आशंका 
वाजिब। मुदा एकर मतलब ई कदापि नहि होबाक चाही जे 
नव पत्रिका के प्रोत्साहित करबाक बदला हतोत्साहित कयल 
जाय। मैथिली मे कहियो रचनात्मक असहयोगक कोनो चर्चा 
हम नहि सुनने छी। मुदा ई जरूर सुनने छी जे मैथिली मे 
वरिष्ठ वा कही त' सीनियर लेखक कनी अपन रचना पठेबा 
मे आ कोनो विषय पर कोनो लेख लिखेबाक लेल बहुत 
खुशामद कयलाक बादे रचना भेटैत अछि। जखन की आन 
भाषा मे एहेन आलस्य अथवा असहयोगक बात नहि छे। 
खैर... हमरा बड़ अफसोस अछि जे अपन पूर्व घोषण 
गक मोताबिक पत्रिकाक प्रवेशांक मे किछु स्थायी स्तंभ नहि 
जा रहल अछि। जेना की 'नेपाल डायरी' के बारे मे हम 
घोषणा कयने रही जे पत्रिकाक ई स्थायी स्तंभ रहत। मुदा 
नेपाल सँ कियो मैथिल लेखक हमरा “नेपाल डायरी'नहि 
पठौलनि। ओनाहिते पत्रिकाक स्थायी स्तंभ'लोकवेद' लेल 
हम दू तीन टा मैथिली लेखक सँ लेख भेजबा लेल गुहार 
लगौने छलिये मुदा अंत धरि कियो नहि पठौलनि। अंत मे 
हमरा बड प्रसन्नता भेल जे किशन कारीगर अपन एकटा 


कियैक मैथिली मे बढ़ि रहल अछि 
रचनात्मक असहयोग? 


लेख जे नटुआ नाच पर आधारित छै से पठौलेनि से एहि 
अंक मे जा रहल अछि। ओना हम लोकवेद स्तंभ लेल अपन 
संपादकीय मापदंड आ जरुरति अहां सभ गोटे क सोझां स्पष्ट 
करय चाहैत छी जे हमरा एहि स्तंभ लेल 'राजा सलहेस', 
“लोरिक मनियार', “दीनाभद्री', 'ब्रहमक थान', ' भगैत' अथवा 
मिथिलाक आन-आन लोक देवता, ग्राम देवता पर शोधपरक 
रिपोर्टक जरुरति अछि। एकटा आउर जरूरी स्थायी स्तंभक हम 
घोषणा कयने रही'गाम घर'। एहि मे पत्रिका कॅ मिथिलाक 
चर्चित ऐतिहासिक गाम जेना सौराठ, सरिसबपाही, महिषी समेत 
आनो बहुत रास गाम अछि जिनकर ऐतिहासिक-सांस्कृतिक 
आ साहित्यिक महत्व छै तकरा पर शोधपरक आलेख के 
जरूरति छल। जाहिर छै जे सभक मन मे ई आशंका हैते जे 
पत्रिका छपते आ की नहि छपते? अथवा ई सेहो हुनका सभ 
क मन मे भ' सकैत अछि जे ऐना केना कोनो नव पत्रिका 
क लेख पठा दी जकर कोनो भविष्ये नहि। पहिने पत्रिका 
छपि जाइत तखन देखल जाइत। त'हुनका सभ कॉ हम कहै 
लेल चाहैत छी जे देखियो पत्रिका छपि गैले। की आगां अहां 
सभक सहयोग रहतै अथवा ओहिना असहयोग बनल रहतै! 

हमरा ई घोषणा करैत बहुत प्रसन्नता भ' रहल अछि 
जेमिथिला आवाज' दैनिक समाचार पत्र जे पहिने दरभंगा सँ 
प्रकाशित होयत छल ओकर पुनः प्रकाशन फेर सँ फरवरी 
मास सँ भ' रहल अछि। मुदा एहि बेर “मिथिला आवाज' 
दैनिक समाचार पत्र नहि भ' क' पाक्षिक समाचार पत्र के 
रुप मे महीना मे दू बेर बहरायत। आशा अछि जे जेना 
“मिथिला आवाज' दैनिक के पाठक आ बाजारक पूरा प्रेम 
आ सहयोग भेटल छलै तहिना पाक्षिक समाचार पत्र के सेहो 
भेटत। “मिथिला आवाज'पाक्षिक अखबार ओना त' पूर्णरुपेण 
समाचार आधारित रहत मुदा एहि मे किछु स्थायी स्तंभ आ 
साहित्य लेल सेहो पृष्ठ देल जायत। एकर प्रारुप के बारे मे 
शीघ्रहि सोशल मीडियाक माध्यमे सूचित कयल जायत। मिथिला 
आवाज' पाक्षिक अखबारक वेबसाइट संस्करण सेहो निकालबाक 
योजना अछि। हम फेर सँ मैथिलीक तमाम लेखक समाज सँ 
अपील आ गुजारिश करय चाहैत छी "मिथिला आवाज' पाक्षिक 
अखबार लेल हमरा अहांक भरपूर रचनात्मक सहयोग चाही। 
हमरा कम से कम दस गोटे एहेन लेखक (पैनल लेखक) 
परमानेंट रूप सँ अपन पैनल मे चाही जे "मिथिला आवाज' 
अखबार आ 'मिथिला मिलन” पत्रिकाक स्थायी स्तंभ आ कवर 
स्टोरी लिख पत्रिका क अपन रचनात्मक सहयोग द सकी। 

अहां सभ गोटे सँ ई करबद्ध प्रार्थना अछि जे "मिथिला 
मिलन' पत्रिकाक प्रवेशांक मे जे त्रुटि भेल अछि से हमरा 
पठाओल जाई आ कटेटक स्तर पर आर की सभ बेहतर 
भ' सकैत छल सेहो हमरा मेल करल जाई। संगहि “मिथिला 
आवाज' पाक्षिक अखबारक प्रारुप केहेन होबाक चाही सेहो 
लेल अहां सभक सुझाव आमंत्रित अछि। हमर मेल आईडी 
थिक- mithilamilan9@ gmail.com आ satish. 
verma02@ gmail.com 

आ अंत मे बस एतबेक कहबाक अछि जे पत्रिका लेल 
नहि त' कम से कम मैथिली भाषाक अभिवृद्धि आ विस्तार 
लेल, प्रसार लेल लेखक लोकनि "मिथिला आवाज' पाक्षिक 
अखबार आ “मिथिला मिलन' पत्रिका कॅ अपन रचनात्मक 
सहयोग सहर्ष दी। हम एहि लेल अहांक आभारी रहब। 


